



न्यायमूर्ति एच.एन. नागमोहन दास आयोग ने मुख्यमंत्री को अंतरिम रिपोर्ट सौंपी @ नम्मा बेंगलूरु

लोकसभा में आव्रजन विधेयक पारित, गृह मंत्री अमित शाह की दो टूक

देश धर्मशाला नहीं, आने वालों पर नजर रखेंगे

नई दिल्ली, 27 मार्च (एजेंसियां)।

लोकसभा में इमिग्रेशन एंड फॉरेनर्स बिल 2025 पर चर्चा के बाद गृह मंत्री अमित शाह ने बिल के प्रावधानों पर विस्तार से जवाब दिया। उन्होंने कहा कि भारत में आने के लिए वैध पासपोर्ट, वैध वीजा अनिवार्य होगा। बिना कागजात के भारत में प्रवेश करने पर कानून सममत तरीके से सख्त कार्रवाई की जाएगी। गृह मंत्री ने सख्ती से कहा, जाली दस्तावेजों के लिए कड़ी सजा के प्रावधान किए गए हैं। उन्होंने कहा कि वीजा की अवधि खत्म होने पर भी देश में रहने वालों को ट्रैक किया जाएगा।

शाह ने विपक्ष को आड़े हाथों लिया और कहा कि जिस तरह के सवाल पूछे गए हैं, उनसे काफी हैरानी होती है। उन्होंने कहा कि देश की जनता ने भाजपा को वोट दिया। हमने बहुमत की सरकार बनाई है। ऐसे में सरकार के पास विदेशी लोगों की घुसपैठ, भारत आने वाले लोगों के पास वैध कागजात हैं या नहीं, इसकी जांच करने का पूरा अधिकार है। गृह मंत्री अमित शाह के जवाब के बाद गुरुवार शाम करीब 6.20 बजे लोकसभा स्पीकर ओम बिरला ने विधेयक पारित होने का एलान किया। पहले स्पीकर बिरला ने



- सरकार के पास दस्तावेजों की जांच का पूरा अधिकार
- दुनिया की सबसे सूक्ष्म अल्पसंख्यक आबादी भारत में सुरक्षित
- देश की सुरक्षा से समझौता नहीं, सुरक्षा एजेंसियों को भी अहम अधिकार

विधेयक में प्रस्तावित संशोधनों पर मतदान की औपचारिकताएं पूरी कीं। विपक्षी सांसदों की तरफ से पेश अधिकांश संशोधन खारिज हो गए।

विधेयक पारित होने से पहले लोकसभा में चर्चा का जवाब देते हुए गृह मंत्री अमित शाह ने कहा, इमिग्रेशन कोई आइसोलेटेड मुद्दा नहीं है। देश की सीमा में कौन आता है, कब आता है, कितनी अवधि तक आता है और किस उद्देश्य से आता है, यह जानने का अधिकार देश की सरकार के पास है। ऐसा करना सुरक्षा के लिए बहुत जरूरी है। पश्चिम बंगाल में 2026 का विधानसभा चुनाव जीतने का दावा करते हुए गृह मंत्री शाह ने कहा कि 450 किलोमीटर की सीमा राज्य सरकार की कृपादृष्टि के कारण अभी तक असुरक्षित है, लेकिन ऐसा लंबे समय तक नहीं चलेगा।

शाह ने कहा कि वे खुद 10 बार पत्र भेजकर राज्य सरकार से अपील कर चुके हैं, लेकिन सहयोग नहीं किया जा रहा है। उन्होंने कहा कि राज्य सरकार घुसपैठ करने वाले रोहिंया और बांग्लादेशी लोगों के प्रति सहानुभूति रखती है, उन्हें आधार कार्ड दिए जाते हैं। इन कारणों से देश की सुरक्षा पर सवाल खड़े होते हैं।

दूसरे देशों से आने वाले लोगों पर कानूनी कार्रवाई का जिम्मा करते हुए गृह मंत्री अमित शाह ने कहा, 'भारत का शरणार्थियों के प्रति एक समृद्ध और गौरवशाली इतिहास रहा है। पारसी समुदाय हमारे देश में शरण लेने आये और आज वे पूर्णतः सुरक्षित हैं। दुनिया की सबसे सूक्ष्म अल्पसंख्यक आबादी आज भारत में सुरक्षित और

सम्मान से जीवन जी रही है।' गृह मंत्री ने कहा, 'जो लोग व्यापार, शिक्षा और निवेश के लिए भारत आते हैं, उनका स्वागत है, लेकिन जो हमारी सुरक्षा के लिए खतरा बनें, उन पर कड़ी नजर और सख्त निगरानी होगी। यह विधेयक दोनों उद्देश्यों की पूर्ति करेगा।' उन्होंने कहा, देश की सुरक्षा के अर्थव्यवस्था को मजबूत करने, मैन्युफैक्चरिंग व व्यापार को बढ़ावा देने, शिक्षा प्रणाली को वैश्विक स्तर पर मान्यता दिलाने व हमारे विश्वविद्यालयों को अंतरराष्ट्रीय स्तर पर प्रतिष्ठित बनाने के लिए भी आप्रवास और विदेशियों विषयक विधेयक बेहद जरूरी है। इस विधेयक के कानून बनने के बाद भारत में आने वाले लोगों का संपूर्ण, व्यवस्थित, एकीकृत और अप-टू-डेट लेखा-जोखा होगा। इस विधेयक की धारा 3 में प्रवेश निषेध का प्रावधान है। इसके तहत अगर कोई व्यक्ति राष्ट्रीय सुरक्षा या देश की साख के लिए खतरा पाया जाता है, तो उसे प्रवेश की अनुमति नहीं दी जाएगी। उन्होंने कहा कि भारत कोई धर्मशाला नहीं है, जहां कोई भी व्यक्ति किसी भी उद्देश्य से आकर बस जाए। जो देश की सुरक्षा के लिए खतरा होगा, उसे रोकने का अधिकार संसद के पास है। साथ ही, यह विधेयक सुरक्षा एजेंसियों द्वारा बनाई गयी ब्लैक लिस्ट को भी कानून प्रावधान देगा। गृह मंत्री ने कहा कि आप्रवास संबंधी पुराने तीनों विधेयक 1920, 1939 और 1946 ब्रिटेन की संसद में बनाए गए थे। आज, हमारी पूरी आप्रवास नीति नए भारत की नई संसद में बनने जा रही है, ये हमारे लिए गौरव की बात है। ▶10पर

तेलंगाना विधानसभा ने परिसीमन का विरोध करते हुए प्रस्ताव पारित किया



हैदराबाद, 27 मार्च (शुभ लाभ ब्यूरो)

तेलंगाना विधानसभा ने प्रस्तावित परिसीमन प्रक्रिया का विरोध करते हुए गुरुवार को एक प्रस्ताव पारित किया, जिसमें इसकी पारदर्शिता पर चिंता और जनसंख्या नियंत्रण उपायों को सफलतापूर्वक लागू करने वाले राज्यों के लिए संभावित नुकसान का हवाला दिया गया।

मुख्यमंत्री ए. रेवंत रेड्डी ने प्रस्ताव पेश करते हुए इस बात पर जोर दिया कि परिसीमन प्रक्रिया राज्य सरकारों, राजनीतिक दलों और अन्य संबंधित समूहों सहित सभी हितधारकों के साथ पारदर्शी परामर्श के बिना आगे नहीं बढ़नी चाहिए।

प्रस्ताव में विचाराधीन कार्यप्रणाली पर गहरी चिंता व्यक्त करते हुए इस बात पर प्रकाश डाला गया कि जिन राज्यों ने जनसंख्या नियंत्रण कार्यक्रमों को प्रभावी ढंग से लागू किया है, उन्हें संसद में प्रतिनिधित्व से वंचित करके दंडित नहीं किया जाना चाहिए। मुख्यमंत्री ने जोर देकर कहा कि केवल जनसंख्या ही परिसीमन का एकमात्र मानदंड नहीं होना चाहिए।

उन्होंने 42वें, 84वें और 87वें संविधान संशोधनों का जिक्र करते हुए बताया कि राष्ट्रीय जनसंख्या स्थिरीकरण का लक्ष्य अभी पूरी तरह हासिल नहीं हुआ है। श्री रेड्डी ने प्रस्ताव दिया कि संसदीय सीटों की कुल संख्या में बदलाव करने की बजाय नवीनतम जनसंख्या आंकड़ों के आधार पर अनुसूचित जाति और अनुसूचित जनजाति प्रतिनिधित्व में वृद्धि सुनिश्चित करते हुए राज्यों के भीतर निर्वाचन क्षेत्रों की सीमाओं को फिर से निर्धारित करने पर ध्यान केंद्रित किया जाना चाहिए। उन्होंने इस प्रक्रिया के हिस्से के रूप में महिलाओं के लिए आरक्षण प्रदान करने की आवश्यकता पर भी जोर दिया।

इसके अतिरिक्त, प्रस्ताव में आंध्र प्रदेश पुनर्गठन अधिनियम, 2014 और नवीनतम जनगणना के आंकड़ों के अनुसार विधानसभा सीटों को 119 से बढ़ाकर 153 करने का आह्वान किया गया। सदन ने केंद्र सरकार से इस विस्तार को सुविधाजनक बनाने और तेलंगाना में लोकतंत्र को मजबूत करने के लिए आवश्यक संवैधानिक संशोधन पेश करने का आग्रह किया।

शाह के विरुद्ध विशेषाधिकार हनन के प्रस्ताव का नोटिस खारिज

नई दिल्ली, 27 मार्च (एजेंसियां)।

राज्यसभा के सभापति जगदीप धनखड़ ने गृह मंत्री अमित शाह के विरुद्ध कांग्रेस के मुख्य सचेतक जयराम रमेश का विशेषाधिकार हनन प्रस्ताव का नोटिस गुरुवार को खारिज कर दिया और कहा कि यह दुर्भावनापूर्ण, बदले की भावना वाला और मीडिया में चर्चा कराने के लिए है। श्री धनखड़ ने सुबह सदन में आवश्यक दस्तावेज रखवाने के बाद सदन को बताया कि श्री



शाह के वक्तव्य से किसी के विशेषाधिकार का हनन नहीं हुआ है इसलिए यह नोटिस अस्वीकार किया जाता है। उन्होंने कहा कि मीडिया में चर्चा पाने के लिए जल्दबाजी में विशेषाधिकारों से संबंधित नियमों का उल्लंघन किया गया है जो दुखद है। उन्होंने कहा कि सदन को सदस्यों की प्रतिष्ठा को बर्बाद करने का मंच नहीं बनने दिया जाएगा। उन्होंने कहा कि नोटिस पर मीडिया में इस पर व्यापक चर्चा हुई है। ▶10पर

राजस्थान, पंजाब हरियाणा और छत्तीसगढ़ हाईकोर्ट में 10 न्यायाधीशों की नियुक्ति

नई दिल्ली, 27 मार्च (एजेंसियां)।

सरकार ने राजस्थान और पंजाब तथा हरियाणा उच्च न्यायालयों में सात स्थायी न्यायाधीशों की नियुक्ति की है। इसके साथ ही छत्तीसगढ़ उच्च न्यायालय के तीन अपर न्यायाधीशों को उसी न्यायालय में एक वर्ष के लिए पुनः अपर न्यायाधीश नियुक्त किए जाने का निर्णय किया गया है। विधि एवं न्याय मंत्रालय की गुरुवार को जारी एक विज्ञप्ति के अनुसार राजस्थान उच्च न्यायालय में चार अधिवक्ता और पंजाब उच्च न्यायालय के तीन अपर न्यायाधीश क्रमशः इन न्यायालय में स्थायी न्यायाधीश नियुक्त किए गए हैं। विज्ञप्ति में कहा गया है, भारत के संविधान द्वारा प्रदत्त शक्ति का प्रयोग करते हुए, राष्ट्रपति ने ये नियुक्तियां की हैं। सर्वश्री आनंद शर्मा, सुनील बेनीवाल, मुकेश राजपुरोहित और संदीप शाह (सभी अधिवक्ता) राजस्थान उच्च न्यायालय में स्थायी न्यायाधीश बनाए गए हैं। ▶10पर

राज्यसभा में जयशंकर का बड़ा खुलासा श्रीलंका में 97 मछुआरे कैद, पचास साल पुरानी गलती का नतीजा



नई दिल्ली, 27 मार्च (एजेंसियां)।

विदेश मंत्री डॉ. एस जयशंकर ने आज राज्यसभा में कहा कि श्रीलंका की जेलों में कैद भारतीय मछुआरों की जो स्थिति है, वह 1974 और 1976 की घटनाओं के कारण मौजूदा भारत सरकार को विरासत में मिली है। डॉ. जयशंकर राज्यसभा में प्रश्नकाल के दौरान श्रीलंका की जेलों में कैद भारतीय मछुआरे के बारे में पूछे गए सवालों का जवाब दे रहे थे। श्रीलंका के कानून के बारे में विदेश मंत्री ने बताया कि वहां इस मामले में दो कानून हैं, मत्स्य पालन और जलीय संसाधन अधिनियम 1996 और विदेशी मछली पकड़ने वाली नौकाओं का मत्स्य पालन विनियमन 1979, जिन्हें 2018 और 2023 में संशोधित कर ज्यादा कठोर सजा, जुर्माना और हिरासत का प्रावधान किया गया था। सजा काट रहे कई लोग नाव के मालिक, कैप्टन या बार-बार अपराध करने वाले हैं, जिसके कारण यह समस्या जटिल हो जाती है। डॉ. जयशंकर ने कहा कि सदन को मालूम है कि एक तरह से हमारी सरकार को यह समस्या विरासत में मिली है। यह समस्या 1974 में शुरू हुई, जब अंतरराष्ट्रीय समुद्री सीमा रेखा खींची गई। उसके बाद 1976 में मछली पकड़ने के अधिकार क्षेत्र को परिभाषित करने के लिए पत्रों का आदान-प्रदान हुआ। ये निर्णय इस स्थिति का मूल कारण हैं। विदेश मंत्री ने श्रीलंका में कैद मछुआरों के मुद्दे को क्षेत्रीय संदर्भ के साथ रेखांकित करते हुए कहा कि जाहिर तौर पर क्षेत्रीय निकटता के कारण इनमें अधिकांश मछुआरे तमिलनाडु और पुदुचेरी से होंगे। श्रीलंका में कैद भारतीय मछुआरों की अद्यतन ▶10पर

पुजारियों-ग्रंथियों को 20 हजार प्रतिमाह देने से भाजपा का इन्कार : आपा

नई दिल्ली, 27 मार्च (एजेंसियां)।

आम आदमी पार्टी (आपा) ने गुरुवार को कहा कि चुनाव के दौरान भारतीय जनता पार्टी (भाजपा) ने अपने घोषणा पत्र में वादा किया था कि वह सरकार बनने पर पुजारियों और ग्रंथियों को 20 हजार रुपए प्रतिमाह मानदेय देगी लेकिन अब उसकी सरकार ने इससे इनकार कर दिया है। आपा विधायक अनिल झा ने कहा, पच्चीस मार्च को भाजपा की दिल्ली सरकार द्वारा बजट लाया गया। बजट में उन्होंने कई तरह के दावे और वादे किए हैं। हम हमेशा इस बात के पक्ष में रहे हैं कि सरकार को बजट या कार्यों का क्रियान्वयन करने के लिए समय मिले लेकिन नई सरकार द्वारा दिल्ली की जनता के लिए लाए गए बजट को देखकर मुझे हैरानी होती है। भाजपा ने कहा कि दिल्ली में रामराज्य की तरह सरकार चलाएंगे। भाजपा ने अपना घोषणा पत्र जारी किया था और कहा था कि मंदिरों के पुजारियों और गुरुद्वारों के ग्रंथियों को 20 हजार रुपए प्रतिमाह मानदेय देगी। श्री झा ने कहा कि सबसे पहले 'आपा' के राष्ट्रीय संयोजक अरविंद केजरीवाल ने दिल्ली के मंदिरों में पूजा करने वाले पुजारी, गुरुद्वारों में धार्मिक विषयों का ▶10पर

पीएम मोदी का न्यौता दोस्त ने किया कबूल

भारत दौरे पर आ रहे हैं पुतिन, जयशंकर बोले

रुस से दोस्ती अटूट, 100 बिलियन का व्यापार लक्ष्य!



नई दिल्ली, 27 मार्च (एजेंसियां)।

रुस के राष्ट्रपति व्लादिमीर पुतिन भारत दौरे पर आने के लिए तैयार हैं। रूसी विदेश मंत्री के अनुसार पुतिन की दिल्ली यात्रा के लिए 'वर्तमान में व्यवस्था की जा रही है। विदेश मंत्री डॉ एस जयशंकर का कहना है कि भारत-रुस संबंध इतने मजबूत हैं कि बदलती दुनिया में भी आपसी हित साधते हुए वैश्विक भलाई का मार्ग तलाश लेते हैं। रूसी अंतरराष्ट्रीय मामलों की परिषद की ओर से आयोजित 'रुस और भारत: टुवर्ड अनडैविंग फ्यूचर' नामक सम्मेलन को आज रुस और भारत के विदेश मंत्रियों ने वीडियो कांफ्रेंस से संबोधित किया। पिछले साल प्रधानमंत्री नरेंद्र मोदी और रुस के राष्ट्रपति व्लादिमीर पुतिन की दो

बार भारत-रुस वार्षिक शिखर वार्ता और ब्रिक्स शिखर वार्ता के दौरान मुलाकात हुई थी। सम्मेलन में विदेश मंत्री डॉ एस जयशंकर ने गुरुवार को कहा कि भारत और रुस के संबंध आपसी विश्वास और सम्मान की लंबी परंपरा के साथ लगातार मजबूत हो रहे हैं। इन संबंधों में बदलती दुनिया में आपसी लाभ तलाशते हुए वैश्विक भलाई में योगदान देने की असाधारण क्षमता है। विदेश मंत्री ने कहा कि भारत और रुस के बीच विशेष और विशेषाधिकार प्राप्त रणनीतिक साझेदारी को अधिक प्रगाढ़ करना हमारी विदेश नीति की साझा प्राथमिकता है। उन्होंने कहा कि ऊर्जा, रक्षा और नागरिक-परमाणु सहयोग जैसे क्षेत्रों में पहले की ही तरह मजबूत सहयोग जारी है। व्यापार, प्रौद्योगिकी, कृषि, फार्मास्यूटिकल्स, कनेक्टिविटी और डिजिटल अर्थव्यवस्था सहयोग के नए क्षेत्र बनकर उभर रहे हैं। भारत और रुस ने 2030 तक 100 बिलियन अमेरिकी डालर तक द्विपक्षीय व्यापार बढ़ाने का लक्ष्य रखा है।

विश्व हिंदू परिषद का ऐलान

देश भर में मनाया जाएगा श्रीराम महोत्सव

नई दिल्ली, 27 मार्च (एजेंसियां)



देश भर में हिंदुत्व अभियान को मजबूत करने के उद्देश्य से विश्व हिंदू परिषद ने बड़ी घोषणा की है। विश्व हिंदू परिषद इस वर्ष रामनवमी और हनुमान जयंती के दौरान राष्ट्रव्यापी समारोह श्रीराम महोत्सव मनाएगा। ये कार्यक्रम पूरे 15 दिनों तक

राम नवमी से होगी शुरुआत

आयोजित किया जाएगा। इस कार्यक्रम की शुरुआत 30 मार्च 2025 से होगी जो आगामी 15 दिनों तक जारी रहेगी। इस दौरान देश भर में कई स्थानों पर श्री राम महोत्सव के दौरान जुलूस निकाला जाएगा। इस दौरान धार्मिक, सामाजिक और सांस्कृतिक कार्यक्रमों का आयोजन होगा। विश्व हिंदू परिषद के राष्ट्रीय प्रवक्ता विनोद बंसल ने सोशल मीडिया पोस्ट में बताया कि संगठन श्रीराम महोत्सव की देशव्यापी तैयारियां कर रहा है। ▶10पर

सर्साफा बाज़ार

(24 कैरेट गोल्ड)
सोना : 91,570/-
(प्रति 10 ग्राम)
चाँदी : 1,03,595/-
(प्रति किलोग्राम)

मौसम बेंगलूरु

अधिकतम : 38°
न्यूनतम : 24°

गोला-बारूद और मिसाइल क्षमता से लैस भारतीय नौसेना का 10वां बार्ज (शिप) लॉन्च



नई दिल्ली, 27 मार्च (एजेंसियां)।

गोला-बारूद और मिसाइल की क्षमता से लैस भारतीय नौसेना के एक और अत्याधुनिक बार्ज (शिप) को लॉन्च किया गया है। मेक इन इंडिया के तहत बनाई जा रही ऐसी कुल 9 आधुनिक बार्ज पहले ही भारतीय नौसेना को मिल चुकी हैं। गौरतलब है कि बार्ज एक प्रकार का छोटा जहाज है, जिसका उपयोग मुख्य रूप से नौसेना के अत्याधुनिक हथियारों व उपकरणों को लाने से

जाने समेत कई अन्य महत्वपूर्ण गतिविधियों में किया जाता है। बार्ज सामान्यतः समुद्र या महासागर में बहुत आगे तक नहीं जाते हैं। लेकिन वे यहां तैनात बड़े नौसैनिक जहाजों के साथ संपर्क में रहते हैं। इसके अलावा नदियों, नहरों और अंतर्देशीय जलमार्गों में माल परिवहन के लिए भी इनका व्यापक उपयोग हो रहा है। यह भारतीय नौसेना की 10वें 'गोला-बारूद सह टारपीडो सह मिसाइल' (एसीटीएमपी), एल-एसएम 24 (यार्ड 134) बार्ज है। रक्षा मंत्रालय के मुताबिक इसे लॉन्च करने का समारोह मैसर्स सूर्यदीप्त प्रोजेक्ट्स प्राइवेट लिमिटेड, ठाणे में किया गया। समारोह के मुख्य अतिथि कमोडोर राहुल जगत, एसपीएस, ▶10पर

अमेरिकी रेसिप्रोकल टैरिफ

ट्रंप प्रभाव को कम करने के लिए भारत के पास जीत का रास्ता मौजूद

नई दिल्ली, 27 मार्च (एजेंसियां)।

अमेरिका के रेसिप्रोकल टैरिफ दो अप्रैल से लागू होने जा रहे हैं। इसी कड़ी में गुरुवार को आई रिपोर्ट के अनुसार, आगामी टैरिफ को देखते हुए भारत द्वारा अमेरिका को कुछ प्रमुख क्षेत्रों में रियायतें देकर बातचीत को आगे बढ़ाने की जरूरत है। साथ ही भारत को यह भी ध्यान रखने की जरूरत होगी कि देश के घरेलू उद्योग को इससे कोई नुकसान न पहुंचे। ट्रंप के लव फोर अ डील के बीच तेजी से बदलते वैश्विक व्यापार गतिशीलता में, एमके ग्लोबल फाइनेंशियल सर्विसेज ने भारत के लिए कुछ आसान जीत की पहचान की है। इनमें अमेरिका से ऊर्जा (कच्चा तेल, प्राकृतिक गैस) आयात बढ़ाना, रक्षा खरीद और सहयोग को बढ़ाना, कुछ कृषि/खाद्य वस्तुओं पर शुल्क कम



करना और विदेशी इलेक्ट्रिक वाहनों (ईवी) पर शुल्क कम करना शामिल है। एमके ग्लोबल फाइनेंशियल सर्विसेज लिमिटेड की मुख्य अर्थशास्त्री माधवी अरोड़ा ने कहा कि वैल्यू चेन में सेक्टर या कमोडिटी लेवल के टैरिफ आकलन के आसपास की जटिलताओं को देखते हुए, ▶10पर

कार्टून कॉर्नर





राजस्थान के सांस्कृतिक विरासत की झलक बंगलूरु के मंच पर

जीतो का मेरी संस्कृति, मेरा गौरव कार्यक्रम आयोजित



बंगलूरु/शुभ लाभ ब्यूरो।

राजस्थान की सांस्कृतिक विरासत के हर पहलू को मेरी संस्कृति, मेरा गौरव' कार्यक्रम में देखने का अवसर मिला। राजस्थानी पारंपरिक पोशाक का शाहीपन, लोक नृत्य की शालिनता, भाषा की भव्यता, कण कण में बसी दिव्यता को बंगलूरु में आयोजित जीतो के कार्यक्रम में बखूबी उजागर किया गया। यहां एफ के सी सी आई ऑडिटोरियम में बुधवार शाम को जीतो महिला विंग, जीतो बंगलूरु साउथ और जीतो केकेजी जोन द्वारा आयोजित रंगारंग कार्यक्रम में राजस्थान की आन, बान और शान को निहारने का मौका मिला। सूत्रधार सौरभ जैन के संचालन में कार्यक्रम का शुभारंभ दीप प्रज्वलन, नवकार मंत्र के उच्चारण और अतिथियों के स्वागत के साथ हुआ। जीतो बंगलूरु साउथ के चेयरमैन रणजीत सोलंकी, उप चेयरमैन महेंद्र रांका, मुख्य सचिव नितिन लूनिया, कोषाध्यक्ष नेमीचंद चोपड़ा, संयुक्त कोषाध्यक्ष महावीर दातेवाडिया, पूर्व अध्यक्ष दिनेश बोहरा, जैन महिला विंग के समन्वयक प्रवीण सोफादिया, जांब एपेक्स सचिव भारती

दर्शकों के लिए मन मोहक रही

राजस्थान के गांव में पली, बड़ी हुई युवती की शहर में बसे परिवार में शादी होती है। प्रगतिशील विचारों वाले, एक संस्कारी संयुक्त परिवार की लाडो किस तरह से शहरी परिवेश में खुद को ढाल देती है और विपत्ति के समय अपने आत्म विश्वास और हुनर के बल पर परिवार जनों को तार लेती है। संयुक्त परिवार की महत्ता, परवरिश में संस्कारों की भूमिका, बहुओं को भी बेटीयों जितना ही घर में मान - सम्मान और अभिव्यक्ति का अधिकार, अपनी सांस्कृतिक जड़ों से जुड़े रहने की ललक इस नाटिका में समाहित थी। धरती धोरा री और कण कण राजस्थान पर महिलाओं का नृत्य विशेष रूप से सराहा गया। बच्चों द्वारा गणेश वंदना का डांस और विज्ञापनों के नाट्य रूपांतर की प्रस्तुति दर्शकों के लिए मन मोहक रही।

तलेसरा, जे पॉइंट समन्वयक अनिता पीरगल, एस एस बी समन्वयक बिंदु रायसोनी, जेएडिब्ल्यू केकेजी जोन समन्वयक पिंकी जैन, पूर्व अध्यक्ष प्रमिला भंडारी, निशा सामर, मधु दोषी भी मौजूद थी। रणजीत सोलंकी ने अपनी संस्कृति से जुड़े रहने और परिवार में संस्कारों की अहमियत पर विचार व्यक्त किए। जीतो महिला विंग की चेयरपर्सन बनिता रायसोनी ने स्वागत वक्तव्य प्रस्तुत किया। उन्होंने कहा मुझे खुशी है कि प्रेरणादायी दर्शकों के बीच खड़ी हूं, जो शक्ति और ज्ञान के

प्रतीक है। उन्होंने बताया कि जीतो जिन तीन मजबूत स्तंभों पर कार्य कर रहा, वह सेवा, ज्ञान और आर्थिक सशक्तिकरण है। इन तीनों को और भी सशक्त करने की दिशा में सबका कार्य आगे बढ़ रहा है। उन्होंने जानकारी दी कि आईज इन द क्लाउड के माध्यम से डिजिटल युग को समझा है, गृह लक्ष्मी योजना के तहत महिलाओं की अद्भुत क्षमता का सम्मान किया है और मन की बात पहल के जरिए माता पिता की बातों को समझने की कोशिश की है। मेरी संस्कृति, मेरा गौरव'

कार्यक्रम के उद्देश्य पर अपने विचार व्यक्त करते हुए निधि पालरेचा ने कहा कि महिलाओं द्वारा पूर्ण रूप से आयोजित और संचालित यह कार्यक्रम अपनी मातृ भूमि के प्रति सबके लगाव को दर्शाता है। पिंकी जैन ने इस अवसर पर जोर दिया कि बच्चों को अपनी मातृ भाषा सिखाने का दायित्व माता पिता पर है। इस कार्यक्रम के संयोजक की भूमिका रेखा विनोद जैन और प्रिया जैन ने निभाई। उप चेयरपर्सन नीलम शांड, कोषाध्यक्ष संगीता पारख, सह-सचिव साक्षी नाहर और चंद्रा जैन सहित समस्त महिला विंग की सदस्यों का योगदान उल्लेखनीय रहा। मेरी संस्कृति, मेरा गौरव' का उद्देश्य अपनी मातृ भूमि, राजस्थान से दूर बसे परिवारों को अपनी मूल परंपराओं की गरिमा को करीब से महसूस करना था। खास करके बंगलूरु जैसे शहर में बसे राजस्थानी जैन परिवारों की युवा पीढ़ी को अपनी सांस्कृतिक विरासत से रू-रू कराना था। जीतो बंगलूरु साउथ महिला के प्रयासों से नाटिका प्रस्तुत की गई, जिसमें दिलचस्प किरदारों के माध्यम से अनेक संदेशों को पेश किया गया।

कम्प्लेन नहीं कॉम्प्लीमेंट करें विषय पर कार्यशाला

बंगलूरु/शुभ लाभ ब्यूरो।

आचार्यश्री महाश्रमणजी की सुशिक्षा साध्वी संयमलताजी के सानिध्य में कम्प्लेन नहीं कॉम्प्लीमेंट करें विषय पर कार्यशाला का आयोजन किया गया। साध्वी संयमलताजी ने कहा जीवन में उतार चढ़ाव आते रहते हैं।

जहां समूह होता है वहाँ सफलता - असफलता का लेखा - जोखा मिलाकर उसे सुधारने की कोशिश कर जीवन को साधक बनाएं। दाम्पत्य जीवन विश्वास की टोस धरती पर जीने वाला जोड़ा होता है। पारस्परिक विश्वास पर शंका का डंका नहीं बजने दे। साध्वी जी ने 5एल के माध्यम से रिश्तों को



अटूट रखने के मर्म सिखलाए। साध्वी मार्दवश्रीजी ने कहा धर्म वह धन है जो एक ही सिक्के के दो पहलू हैं। जो धर्म आदमी के आचरण व जीवन को न बदले, घर को स्वर्ग ना बना सके ऐसा धर्म कोई करने को तैयार नहीं होता। अतः परिवार में सुख व समृद्धि बनाए रखने हेतु धर्म

जरूरी है। इस अवसर पर तैरापंथ राजाजीनगर सभा अध्यक्ष अशोक चौधरी एवं सभा परिवार, तैयुप अध्यक्ष कमलेश चौरडिया एवं तैयुप परिवार, महिला मंडल अध्यक्ष उषा चौधरी एवं महिला मंडल परिवार एवं श्रावक समाज की अच्छी उपस्थिति रही।

उप प्रवर्तक विनय मुनि जी भीम को श्रद्धा सुमन किए अर्पित

बंगलूरु/शुभ लाभ ब्यूरो।

श्री श्वेतांबर स्थानकवासी जैन श्रावक संघ, अलसूर में गुरुवार को प्रवचन सभा में आलेख मुनि जी के सानिध्य में बुधवार को दिवंगत हुए श्रमण संदीय वरिष्ठ संत उप प्रवर्तक विनय मुनि जी भीम को गुणानुवाद करते हुए श्रद्धा सुमन अर्पित किए गए। अलसूर श्रावक संघ के मंत्री अभय कुमार बांठिया ने दिवंगत मुनि का गुणानुवाद करते हुए कहा कि एक सैनिक हो या संत, दोनों के निर्माण में बहुत परिश्रम लगता है। संत हमारे मार्ग दर्शक होते हैं जो विभिन्न तप और



स्वाध्याय से चिंतन कर समाज से अपने अनुभव साझा करते हैं। विनय मुनि जी का लंबा दीक्षा पर्याय था। वे जिनशासन के अनुभवी संत थे जिन्होंने बंगलूरु में भी विचरण किया था और कई स्थानों के निर्माण के प्रेरक बने थे। पूरे भारत वर्ष में उनके

सैकड़ों अनुयाई हैं। उनके निधन से अपूरणीय क्षति हुई है। इस प्रसंग पर अपने प्रवचन में आलेख मुनि जी ने कहा कि हमें हमारी प्रवृत्ति पर नजर रखनी चाहिए। हमारे अंतर की वृत्ति ही हमारी प्रवृत्ति का कारण बनती है। धीरे धीरे अभ्यास से हम हमारी वृत्तियों में सुधार कर सकते हैं। श्री श्वेतांबर स्थानकवासी जैन महासंघ बंगलूरु की ओर से भी महामंत्री अभय कुमार बांठिया ने दिवंगत संत को श्रद्धा सुमन अर्पित किए। अलसूर संघ अध्यक्ष धनपत राज बोहरा भी सभा में उपस्थित थे।

साधु भगवंतों के दर्शन वंदन का लाभ

चिकमगलूरु/शुभ लाभ ब्यूरो।

चिकमगलूरु तैरापंथ सभा भवन में विराजित आचार्य श्री महाश्रमण जी के सुशिक्ष्य मुनि पुलकितकुमार जी, मुनि आदित्यकुमार जी के दर्शनार्थ हासन का श्रावक समाज पहुंचा। हासन तैरापंथ सभा के अध्यक्ष सोहनलाल तातेड़ ने आगामी भगवान महावीर जन्म कल्याणक महोत्सव कार्यक्रम हासन में करवाने की विनती की। मुनिजी ने सहर्ष विनती स्वीकार की।



तत्पश्चात चिकमगलूरु से 18 किलोमीटर पर विराजित साध्वी सौम्यशाजी के दर्शन किए। साध्वी जी ने भी हासन पधारने

की स्वीकृति प्रदान की। मलनाड अध्यक्ष महावीर भंसाली ने मुनि एवं साध्वी के प्रति कृत्यज्ञता ज्ञापित की।



बंगलूरु/शुभ लाभ ब्यूरो। लगेरी फ्रेंड्स संगठन द्वारा लगेरी खेल मैदान में क्रिकेट स्पर्धा एल पी एल कप का आयोजन किया गया। जिसमें 10 से भी ज्यादा टीमों ने हिस्सा लिया। मुख्य अतिथि महेंद्र मुणोत ने खिलाड़ियों का उत्साहवर्धन करते हुए विजेता टीम को पुरस्कृत किया। आयोजकों ने मुणोत को सम्मानित किया।

एनडब्ल्यूकेआरटीसी ने यूपीआई ट्रांजेक्शन से 104.68 करोड़ कमाए

उगादी के लिए अतिरिक्त बसें चलाने का फैसला

हुब्बल्ली/शुभ लाभ ब्यूरो।

उत्तर पश्चिमी कर्नाटक सड़क परिवहन निगम (एनडब्ल्यूकेआरटीसी), जिसने 50 डिपो द्वारा संचालित बसों में यात्रियों को यूपीआई ट्रांजेक्शन की सुविधा दी थी, ने अब 1 करोड़ से अधिक यूपीआई ट्रांजेक्शन दर्ज किए हैं। एनडब्ल्यूकेआरटीसी की प्रबंध निदेशक प्रियंगा एम. द्वारा जारी एक प्रेस विज्ञापन के अनुसार, यात्रियों के लिए बस टिकट खरीदने के लिए यूपीआई ट्रांजेक्शन की सुविधा निगम द्वारा 1 सितंबर, 2023 को शुरू की गई थी।

उन्होंने कहा अब, 20 मार्च, 2025 तक, एनडब्ल्यूकेआरटीसी ने 1.06 करोड़ यूपीआई ट्रांजेक्शन दर्ज किए हैं, जिसके माध्यम से इसने

104.68 करोड़ एकत्र किए हैं। इसके अलावा, एनडब्ल्यूकेआरटीसी ने अगस्त 2024 से यूपीआई ट्रांजेक्शन के माध्यम से निगम में विभिन्न विभागों के राजस्व संग्रह की भी शुरुआत की है और फरवरी 2025 तक 43,719 ट्रांजेक्शन के माध्यम से 11.98 करोड़ का संग्रह किया है। रमजान और उगादी के अवसर पर, एनडब्ल्यूकेआरटीसी ने शुक्रवार से 31 मार्च के बीच 137 अतिरिक्त बस सेवाएँ संचालित करने का निर्णय लिया है, ताकि बंगलूरु से उत्तर कर्नाटक में अपने मूल स्थानों पर जाने वाले यात्रियों को लाभ मिल सके। एक विज्ञापन में, एनडब्ल्यूकेआरटीसी ने कहा कि एनडब्ल्यूकेआरटीसी के हुब्बल्ली, गदा, बेलगावी, उत्तर कन्नड़, हावेरी, चिकोडी और बागलकोट डिवीजन शुक्रवार, शनिवार और रविवार को अतिरिक्त बसें संचालित करेंगे।

यतनाल को भाजपा से निष्कासित करने का प्रस्ताव वापस लिया जाना चाहिए

बंगलूरु/शुभ लाभ ब्यूरो।

कुडलसंगम लिगायत पंचमसाली पीठ के बसवजय मृत्युंजय स्वामीजी ने कहा कि विधायक बसनगौड़ा पाटिल यतनाल को भाजपा से निष्कासित करने का प्रस्ताव वापस लिया जाना चाहिए। अन्धधा, भाजपा में लिगायत पंचमसाली समुदाय के सभी सदस्यों को पार्टी से इस्तीफा देने के लिए कहा जाएगा। क्या ऐसे व्यक्ति के खिलाफ बोलना गलत है जो पार्टी में पारिवारिक राजनीति और भ्रष्टाचार में लिप्त हैं? समुदाय इस बात से नाराज था कि बी.एस. येदियुरप्पा ने वादे के अनुसार लिगायत पंचमसाली समुदाय को आरक्षण नहीं दिया। यतनाल का निष्कासन भाजपा के लिए झटका होगा। उन्होंने कोई पार्टी विरोधी गतिविधि नहीं की है। उनमें पार्टी के बाहर लड़ने की ताकत है। पंचम साली समुदाय उनके साथ है। उन्हें डरने की जरूरत नहीं है। हम उनके द्वारा लिए गए निर्णय का समर्थन करेंगे।

अभिनेत्री राण्या राव को जमानत देने से कोर्ट ने किया इनकार

सोना तस्करी मामला

बंगलूरु/शुभ लाभ ब्यूरो।

शहर की एक सत्र अदालत ने गुरुवार को कन्नड़ अभिनेत्री राण्या राव को जमानत देने से इनकार कर दिया, जिन्हें इस महीने की शुरुआत में बड़े पैमाने पर सोने की तस्करी के मामले में गिरफ्तार किया गया था।

यह तीसरी बार है जब उनकी जमानत याचिका खारिज की गई है। इससे पहले, आर्थिक अपराधों के लिए विशेष अदालत और मजिस्ट्रेट अदालत दोनों ने उनके अनुरोध को खारिज कर दिया था। वरिष्ठ पुलिस अधिकारी रामचंद्र राव की सौतेली बेटी राण्या राव को 12.56 करोड़ रुपये से अधिक मूल्य के 14.2 किलोग्राम सोने की तस्करी के आरोप में 3 मार्च को हिरासत में लिया गया था। अभियोजन पक्ष ने तर्क दिया



कि उसने हवाला चैनलों का उपयोग करके सोना खरीदने की बात स्वीकार की है। जांचकर्ताओं ने उसके खिलाफ न्यायिक जांच की भी मांग की है, जिसमें कहा गया है कि इससे और वित्तीय अनियमितताएं सामने आ सकती हैं। राण्या के करीबी सहयोगी और मामले में दूसरे आरोपी तरुण राजू भी अपनी जमानत याचिका पर फैसले का इंतजार कर रहे हैं।

इस बीच, बुधवार को पुलिस ने अभिनेत्री से जुड़े तस्करी के सोने को ठिकाने लगाने में कथित तौर पर मदद करने के आरोप में सोना व्यापारी साहिल सकारिया जैन को गिरफ्तार किया। यह मामले में तीसरी गिरफ्तारी है। जैन को आगे की जांच के लिए चार दिनों की पुलिस हिरासत में भेज दिया गया है।

अधिकारियों ने खुलासा किया है कि राण्या और तरुण ने कम से कम 26 बार एक साथ दुबई की यात्रा की।

तरुण ने कथित तौर पर अभिनेत्री द्वारा बुक किए गए टिकट पर दुबई से हैदराबाद के लिए उड़ान भरी, और दुबई में रहते हुए उसने कथित तौर पर उसे सोना सौंप दिया। इस मामले ने राण्या के सौतेले पिता, डीजीपी के

रामचंद्र राव की ओर भी जांच को आकर्षित किया है, जिनसे जांचकर्ताओं ने पूछताछ की थी। 15 मार्च को, कर्नाटक सरकार ने उन्हें अगली सूचना तक अनिवार्य अवकाश पर भेज दिया। जांचकर्ताओं का मानना है कि राण्या ने शीर्ष अधिकारियों के लिए बने प्रोटोकॉल का लाभ उठाकर सुरक्षा जांच को दरकिनार करने के लिए अपने सौतेले पिता के पद का दुरुपयोग किया। साहिल जैन की नवीनतम गिरफ्तारी राण्या और तरुण से पूछताछ के बाद हुई, जिससे उन्हें तस्करी के ऑपरेशन में उसकी कथित भूमिका का पता चला। बल्लारी के एक आभूषण की दुकान के मालिक जैन पर तस्करी के सोने की अवैध बिक्री में मदद करने का संदेह है।

घरेलू उपभोक्ताओं के लिए ऊर्जा शुल्क में 10 पैसे की कमी

फिक्स्ड चार्ज में बढ़ोतरी

बंगलूरु/शुभ लाभ ब्यूरो।

उगादी से पहले कर्नाटक में बिजली उपभोक्ताओं को अच्छी खबर मिली है क्योंकि राज्य में सभी श्रेणियों में बिजली शुल्क में कमी की गई है। कर्नाटक विद्युत विनियामक आयोग (केईआरसी) द्वारा गुरुवार को घोषित पहले बहु-वर्षीय टैरिफ (एमवाईटी) आदेश में, कम वोल्टेज (एलटी) - 1 उपभोक्ताओं को आगामी वित्तीय वर्ष के लिए बिजली शुल्क पर 10 पैसे प्रति यूनिट की छूट दी गई है। जबकि 2024-25 में प्रति



यूनिट ऊर्जा शुल्क 5.90 था, वर्ष 2025-26 के लिए इसे 5.80 तय किया गया है। एमवाईटी मॉडल के तहत, 2026-27 और 2027-28 के लिए ऊर्जा शुल्क भी क्रमशः 5.80 और 5.75 तय

किया गया है। दूसरी ओर, पहले वर्ष में निर्धारित शुल्क में 25 किलोवाट प्रति माह की वृद्धि होगी, दूसरे वर्ष में 5 किलोवाट प्रति माह और तीसरे वर्ष में 10 किलोवाट प्रति माह की वृद्धि होगी। औद्योगिक और वाणिज्यिक उपभोक्ताओं के लिए भी टैरिफ में राहत दी गई है क्योंकि हाई टेंशन (एचटी) - 11 ऊर्जा शुल्क आगामी दो वर्षों के लिए 6.90 रुपये से घटाकर 6.60 रुपये और तीसरे वर्ष के लिए 6.50 रुपये कर दिया गया है।



बंगलूरु/शुभ लाभ ब्यूरो। कोतनूर होसूर भण्डे स्थित श्री कृष्ण गौशाला में गौभक्त प्रकाश चौहान ने गायों के लिए राशि भेंट की। इस अवसर पर गौशाला के संचालन स्वामी पुष्पराज महाराज ने कहा कि प्रकाश चौहान की यह राशि भेंट गायों के लिए बहुत बड़ी मदद होगी। इस मौके पर प्रकाश चौहान ने राशि भेंट करते हुए कहा कि गायों की सेवा करना हमारा कर्तव्य है। गाय की सेवा कर जीवन धन्य कर सकते हैं। चौहान ने कहा कि हमें संकल्पित रूप से साझा प्रयास कर गौसेवा करनी होगी, तभी सभी गौवंश को बचाया जा सकता है। गाय बचेगी तो सृष्टि बचेगी। चौहान ने कहा कि सनातन धर्म में गाय का बड़ा महत्व है। गाय में सभी देवी-देवताओं का निवास बनाया गया है। इस अवसर पर भजन गायक कैलास पंवार व अनेक गौभक्त उपस्थित रहे।

कर्नाटक में अनुसूचित जातियों के बीच आंतरिक आरक्षण मामला

न्यायमूर्ति एच.एन. नागमोहन दास आयोग ने मुख्यमंत्री को अंतरिम रिपोर्ट सौंपी

बेंगलूरु/शुभ लाभ ब्यूरो।

न्यायमूर्ति एच.एन. नागमोहन दास आयोग ने कर्नाटक में अनुसूचित जातियों के बीच दो दशक से अधिक समय से चल रहे आंतरिक आरक्षण मुद्दे पर अपनी अंतरिम रिपोर्ट गुरुवार को निर्धारित राज्य मंत्रिमंडल की बैठक से कुछ मिनट पहले मुख्यमंत्री सिद्धारमैया को सौंपी।

न्यायमूर्ति एच.एन. नागमोहन दास द्वारा सिद्धारमैया को रिपोर्ट सौंपी जाने के समय मंत्री के.एच. मुनियप्पा, एच.सी. महादेवप्पा, आर.बी. थिय्यापु और मुख्य सचिव शालिनी रजनीश तथा पूर्व समाज कल्याण मंत्री एच. अंजनेया सहित दलित नेता मौजूद थे। कुछ दिन पहले मंत्रियों ने अनुसूचित जातियों के बीच आंतरिक आरक्षण के शीघ्र क्रियान्वयन की मांग करते हुए एक प्रेस कॉन्फ्रेंस की थी। पिछले साल सुप्रीम कोर्ट द्वारा राज्यों को आंतरिक आरक्षण प्रदान करने की अनुमति दिए जाने के बाद कांग्रेस सरकार ने आयोग का गठन किया था। आंतरिक आरक्षण 101 अनुसूचित जातियों को दिए गए 17 प्रतिशत आरक्षण में टिक्कस को कम कर देगा। कांग्रेस ने अपने 2023 विधानसभा चुनाव घोषणापत्र में अनुसूचित जातियों के लिए आंतरिक आरक्षण प्रदान करने के लिए न्यायमूर्ति ए.जे. सदाशिव आयोग की रिपोर्ट को लागू करने का वादा किया था। अब तक, कांग्रेस



सरकार यह तर्क देती रही है कि दलित उप-कोटा तभी संभव होगा जब केंद्र संविधान के अनुच्छेद 341 में संशोधन सुनिश्चित करेगा, लेकिन सुप्रीम कोर्ट के फैसले ने राज्यों को एससी समुदायों को उप-वर्गीकृत करने का अधिकार दिया है। रिपोर्ट कर्नाटक में कांग्रेस सरकार के लिए चुनौती बन सकती है, क्योंकि कई समूह कोर्ट में अधिक हिस्सेदारी के लिए होड़ कर रहे हैं। आयोग का गठन सुप्रीम कोर्ट के दिशा-निर्देशों का पालन करते हुए और अनुभवजन्य आंकड़ों के आधार पर आंतरिक आरक्षण को लागू करने के तरीकों और साधनों की सिफारिश करने के लिए किया गया है। इसे अपनी सिफारिश करने के लिए 2011 की जनगणना के आंकड़ों पर भरोसा करने के लिए कहा गया है। जब तक रिपोर्ट पर चर्चा और कार्यान्वयन नहीं हो जाता,

तब तक सरकारी विभागों में भर्ती, बैंकलॉग पदों को भरने और पदोन्नति के लिए नई अधिसूचना रोक दी गई है। आंतरिक कोटा की मांग इस आधार पर उठी है कि एससी के भीतर उपजातियां समरूप सामाजिक संप्रदाय नहीं हैं और उनमें अंतर-जाति भेदभाव है। सदाशिव आयोग ने संकेत दिया कि एससी 'राइट' को अन्य श्रेणियों की तुलना में शिक्षा और रोजगार में आरक्षण से अधिक लाभ मिलता है। 24 मार्च, 2023 को, बसवराज बोम्मई सरकार ने 101 एससी समुदायों के बीच आंतरिक कोटा की घोषणा की। इसने एससी (वाम) को 6 प्रतिशत, एससी (दक्षिण) को 5.5 प्रतिशत, एससी (अछूत) को 4.5 प्रतिशत और एससी (अन्य) को 1 प्रतिशत का कोटा प्रदान किया। इसने न्यायमूर्ति एच.एन. नागमोहन दास

आयोग की रिपोर्ट के आधार पर एससी का कोटा 15 प्रतिशत से बढ़ाकर 17 प्रतिशत और एसटी का कोटा 3 प्रतिशत से बढ़ाकर 7 प्रतिशत कर दिया और केंद्र को प्रस्ताव भेजा। 2023 के चुनावों से पहले, कांग्रेस ने इस वर्गीकरण को विरोध किया, यह तर्क देते हुए कि इसका उद्देश्य एससी के भीतर प्रमुख वर्ग के वोट हासिल करना है। इससे पहले, ए.जे. सदाशिव आयोग ने 2012 में अपनी रिपोर्ट में आंतरिक आरक्षण की सिफारिश की थी, जिसका दलित दक्षिणपंथी समुदायों ने जनसंख्या के आंकड़ों में विसंगतियों की ओर इशारा करते हुए विरोध किया था। आंध्र प्रदेश, पंजाब, उत्तर प्रदेश, महाराष्ट्र, बिहार और तमिलनाडु सहित कई राज्यों ने अलग-अलग वर्षों में आंतरिक कोटा पर आयोगों का गठन किया।

राजनीति का उद्देश्य पारदर्शिता और विकास होना चाहिए: सूरज रेवन्ना



हासन/शुभ लाभ ब्यूरो।

विधान परिषद सदस्य डॉ. सूरज रेवन्ना ने अपना गुस्सा जाहिर करते हुए कहा कि राजनीति का उद्देश्य पारदर्शिता और विकास होना चाहिए, न कि निम्नस्तरीय रणनीति का सहारा लेना चाहिए। उन्होंने सहकारिता मंत्री के.एन. राजन्ना के हनीट्रैप मामले पर गहरा असंतोष व्यक्त किया। सूरज रेवन्ना ने जिला पुलिस विभाग की कार्यप्रणाली पर भी निशाना साधते हुए कहा मैं एमएलसी हूँ और अगर मैं व्यक्तिगत रूप से एसपी के पास जाकर शिकायत भी दर्ज कराऊं तो वह इसे स्वीकार नहीं करेंगे। एक दिन भी कोई एफआईआर दर्ज नहीं की जाएगी। उन्होंने पुलिस पर अनुचित व्यवहार करने का आरोप लगाया। उन्होंने हासन जिले के एसपी मोहम्मद सुजेता पर भी तीखा हमला करते हुए आरोप लगाया कि पुलिस विभाग जिले में न्याय प्रदान करने में विफल रहा है। उन्होंने कहा कि इस तरह की राजनीतिक रणनीति और व्यवस्था का दुरुपयोग लोगों का विश्वास खत्म कर रहा है। इससे पहले राज्य और राष्ट्रीय राजनीति में

मंत्रियों और विधायकों को हनी ट्रैप में फंसाने के प्रयासों के बारे में बढ़ती चर्चाओं के बीच, सहकारिता मंत्री के.एन. राजन्ना ने मंगलवार को खुलासा किया कि उन्हें दो बार निशाना बनाया गया। एक प्रेस कॉन्फ्रेंस को संबोधित करते हुए, राजन्ना ने दावा किया कि उन्हें हनी ट्रैप में फंसाने के लिए दो अलग-अलग प्रयास किए गए, प्रत्येक मामले में अलग-अलग महिलाएं शामिल थीं, लेकिन उनके साथ एक ही आदमी था। एक युवक अलग-अलग मौकों पर दो अलग-अलग महिलाओं को मेरे घर लेकर आया। दूसरी बार, महिला ने खुद को हार्डकोर्ट की वकील बताया, जबकि पहली महिला ने ऐसा कोई दावा नहीं किया। वह मुझसे व्यक्तिगत रूप से बात करना चाहती थी। अगर मैं तस्वीरें देखूं, तो मैं उन्हें पहचान सकता हूँ। मंत्री ने स्वीकार किया कि उस समय उनके आवास पर सीसीटीवी कैमरे नहीं थे, इसलिए यात्राओं की पुष्टि करने के लिए कोई फुटेज नहीं है। मैंने अज्ञात व्यक्तियों के खिलाफ शिकायत दर्ज कराई है और इसमें शामिल लोगों के खिलाफ

कार्रवाई का अनुरोध किया है। मैं विभिन्न कार्यक्रमों में व्यस्त था, जिसके कारण शिकायत दर्ज करने में देरी हुई। मुख्यमंत्री ने मुझे देरी के बारे में पूछा, और मैंने उन्हें आश्वासन दिया कि मैं शिकायत दर्ज करूंगा। मंगलवार सुबह, मैंने तीन पत्रों की शिकायत का मसौदा तैयार किया और इसे व्यक्तिगत रूप से गृह मंत्री डॉ. जी परमेश्वर को सौंपा। एक बार एफआईआर दर्ज हो जाने के बाद, सभी संबंधित दस्तावेज सार्वजनिक कर दिए जाएंगे। अपनी पिछली टिप्पणियों को स्पष्ट करते हुए, मंत्री ने कहा मैंने अपनी टिप्पणियों में कभी भी न्यायाधीश का उल्लेख नहीं किया। मैंने राजनीतिक नेतृत्व-130 के बारे में बात की। 30 मार्च के बाद, मैं दिल्ली जाऊंगा और पार्टी हार्डकमान को हनी ट्रैप मामले की रिपोर्ट करूंगा। यह कोई नई रणनीति नहीं है - ऐसा पहले भी कई लोगों के साथ हुआ है। हनी ट्रैप का इस्तेमाल राजनीतिक बदला लेने के लिए किया जा रहा है, और मैं इस साजिश के पीछे के लोगों को दंडित करने के लिए गहन जांच की मांग करता हूँ।

सरकार आंतरिक आरक्षण लागू करने के लिए प्रतिबद्ध: प्रियांक खड़गे

बेंगलूरु/शुभ लाभ ब्यूरो।

कई कैबिनेट मंत्रियों ने दोहराया है कि हमारी सरकार अनुसूचित जातियों के लिए आंतरिक आरक्षण लागू करने के लिए प्रतिबद्ध है और इससे पीछे हटने का कोई सवाल ही नहीं है। विधान सभा में एक संवाददाता सम्मेलन में बोलते हुए ग्रामीण विकास एवं पंचायत राज मंत्री प्रियांक खड़गे ने कहा कि आंतरिक आरक्षण लागू करने की घोषणा चित्रदुर्ग में कांग्रेस के अधिवेशन और विधानसभा चुनाव से पहले पार्टी घोषणापत्र में की गई थी। हमारे पीछे हटने का कोई सवाल ही नहीं है। सुप्रीम कोर्ट ने हाल ही में यह भी फैसला दिया है कि राज्य सरकार आंतरिक आरक्षण लागू कर सकती है। लेकिन उन्होंने कहा कि इससे पहले प्रायोगिक डेटा की आवश्यकता है। उन्होंने कहा कि यदि समुचित आंकड़े उपलब्ध नहीं होंगे तो आंतरिक आरक्षण



मुद्दे पर न्यायालय में झटका लगने की संभावना है। इस बात पर बहस चल रही है कि प्रायोगिक डेटा संग्रहण के लिए किस मॉडल का अनुसरण किया जाना चाहिए। क्या एक व्यापक सर्वेक्षण अभियान चलाया जाना चाहिए? या फिर हमें केंद्र सरकार की जनगणना रिपोर्ट पर भरोसा करना चाहिए? इसमें भ्रम की स्थिति है। अभी तक यह स्पष्ट नहीं है कि केंद्र सरकार की जनगणना रिपोर्ट उप-जातियों के पंजीकरण की अनुमति देगी या नहीं। उन्होंने कहा कि नागमोहन दास की रिपोर्ट इस स्तर पर

प्रस्तुत की जा चुकी है। यदि राज्य सरकार स्वयं सर्वेक्षण कराकर कोई निर्णय लेती है तो न्यायालय स्थगन आदेश जारी कर सकता है। ऐसा नहीं होना चाहिए। हमारा मानना है कि सरकार का निर्णय दृढ़ होना चाहिए। हम इस बारे में सोच रहे हैं। प्रियांक खड़गे ने कहा कि सभी संगठनों से चर्चा की गई और उन्हें विश्वास में लिया गया। आबकारी मंत्री आर.बी. तिम्मापुर ने कहा कि सरकार आंतरिक आरक्षण लागू करने के लिए प्रतिबद्ध है। इसका क्रियान्वयन अवश्य किया

जाएगा। वैज्ञानिक दृष्टि से आवश्यक डेटा और आंकड़े एकत्र करने की आवश्यकता है। उन्होंने कहा कि वे इस बात पर चर्चा करेंगे कि न्यायमूर्ति नागमोहन दास का आयोग किस प्रकार की सिफारिशें करेगा। हम राज्य सरकार के निर्णय से पूरी तरह सहमत हैं। यह निर्धारित करने के लिए अध्ययन किया जाएगा कि न्यायमूर्ति नागमोहन दास अंतरिम रिपोर्ट क्यों जारी कर रहे हैं। उन्होंने कहा कि वे इस बात पर भी विचार कर रहे हैं कि इसके आधार पर क्या कार्रवाई की जानी चाहिए। कुछ जातियों को 50 वर्षों से आरक्षण से जुड़ी समस्याओं का सामना करना पड़ रहा है। जो लोग इतने सालों से इंतजार कर रहे हैं, उनके लिए तीन-चार महीने का इंतजार अब कोई बड़ी बात नहीं है। उन्होंने कहा कि सरकार के निर्णय का क्रियान्वयन सुनिश्चित करने के लिए विचार-विमर्श चल रहा है।

1 अप्रैल से बेंगलूरु एयरपोर्ट और एसटीआरआर पर टोल शुल्क में होगी वृद्धि

बेंगलूरु/शुभ लाभ ब्यूरो।

आगामी 1 अप्रैल से, बेंगलूरु में केम्पेगौड़ा अंतर्राष्ट्रीय एयरपोर्ट (केआईए) या सैटेलाइट टाउन रिंग रोड (एसटीआरआर) का उपयोग करने वाले यात्रियों को अधिक टोल शुल्क देना होगा। भारतीय राष्ट्रीय राजमार्ग प्राधिकरण (एनएचएआई) एनएच7 (केआईए रोड) पर सदाहल्ली, साथ ही एनएच648 (एसटीआरआर) पर हुलीकुंटे और नल्लूर देवनहल्ली सहित कई प्लाजा पर टोल दरों में संशोधन करने वाला है।

यह वार्षिक वृद्धि थोक मूल्य सूचकांक (डब्ल्यूपीआई) से जुड़ी है, जो एक प्रमुख आर्थिक संकेतक है। टोल संशोधन निजी वाहन मालिकों, टैक्सियों, राइड-हेलिंग सेवाओं, एयरपोर्ट कैब और बेंगलूरु मेट्रोपॉलिटन ट्रांसपोर्ट कॉर्पोरेशन (बीएमटीसी) बसों सहित हवाई अड्डे तक वायु वज्र सेवा संचालित करने वाली सभी श्रेणियों के सड़क उपयोगकर्ताओं



को प्रभावित करेगा। यदि बीएमटीसी यात्रियों पर अतिरिक्त लागत डालने का फैसला करता है, तो किराया वृद्धि से टिकट की कीमतें बढ़ सकती हैं। नए टैरिफ के तहत, सदाहल्ली टोल प्लाजा (22.12 किमी) से गुजरने वाली कारों, जीपों, वैन और अन्य हल्के मोटर वाहनों से अब एकतरफा यात्रा के लिए 120 और उसी दिन वापसी यात्रा के लिए 180 का शुल्क लिया जाएगा। 50 एकल यात्राओं को कवर करने वाले मासिक पास की कीमत वर्तमान 3,835 की तुलना में 3,970 होगी। हल्के वाणिज्यिक वाहनों और मिनी बसों के लिए टोल शुल्क एकतरफा यात्रा के लिए

185 और वापसी यात्रा के लिए 275 हो जाएगा, जबकि मासिक पास की कीमत अब 5,890 से बढ़कर 6,100 हो गई है। एसटीआरआर के माध्यम से डोब्लस्पेट से डोड्डबल्लपुर तक 42 किलोमीटर लंबे मार्ग पर यात्रा करने वालों को हुलीकुंटे टोल प्लाजा पर एक बार की यात्रा के लिए 110, वापसी यात्रा के लिए 165 और मासिक पास के लिए 3,615 का भुगतान करना होगा। ये दरें मौजूदा 105, 155 और 3,490 से अधिक हैं। इसी तरह, एसटीआरआर के 34.15 किलोमीटर लंबे डोड्डबल्लपुर बाईपास से होसकोटे खंड का उपयोग करने वाले मोटर चालकों

को अब नल्लूर देवनहल्ली टोल प्लाजा पर एकतरफा यात्रा के लिए 85 और वापसी यात्रा के लिए 125 का भुगतान करना होगा, जबकि वर्तमान में यह 70 और 105 है। सड़क परिवहन और राजमार्ग मंत्रालय के आंकड़ों के अनुसार, केम्पेगौड़ा अंतर्राष्ट्रीय हवाई अड्डे के पास स्थित देवनहल्ली (सदाहल्ली) टोल प्लाजा ने 2023-24 वित्तीय वर्ष में 308.01 करोड़ का अब तक का सबसे अधिक टोल राजस्व दर्ज किया। इस बीच, देश के अधिकांश टोल वाले राजमार्गों और एक्सप्रेसवे के लिए वार्षिक टोल संशोधन, जो आमतौर पर औसतन लगभग 5 प्रतिशत होता है, 1 अप्रैल से प्रभावी होता है। एनएचएआई के एक वरिष्ठ अधिकारी ने कहा कि ये आवधिक टोल समायोजन एक मानक नीति का हिस्सा हैं जो डब्ल्यूपीआई पर आधारित मुद्रास्फीति परिवर्तनों के साथ संरेखित होते हैं।

न्यायमूर्ति नागमोहनदास द्वारा दी गई रिपोर्ट पर विचार करने के बाद लेंगे निर्णय: एन. रविकुमार

बेंगलूरु/शुभ लाभ ब्यूरो।

विधान परिषद के मुख्य सचिव एन. रविकुमार ने चेतावनी दी कि यदि कांग्रेस सरकार एससी और एसटी समुदायों को आंतरिक आरक्षण के तहत दिए गए आरक्षण से कम आरक्षण देने का फैसला करती है, तो भाजपा इसके खिलाफ लड़ेगी। मल्लेश्वरम स्थित भाजपा प्रदेश कार्यालय जगन्नाथ भवन में मीडिया प्रतिनिधियों से बातचीत करते हुए उन्होंने कहा कि हम न्यायमूर्ति नागमोहनदास द्वारा दी गई रिपोर्ट पर विचार करने के बाद निर्णय

लेंगे। उन्होंने पार्टी कार्यकर्ताओं से अपील की कि वे पार्टी द्वारा दिए गए निर्णय के अनुसार कार्य करें। पत्रकारों के एक सवाल के जवाब में उन्होंने कहा कि हनी ट्रैप का मामला दिन-प्रतिदिन गंभीर होता जा रहा है। तो फिर इस हनीट्रैप के पीछे कौन है? यह उजागर होना चाहिए कि किसकी बलि दी जा रही है। उन्होंने विश्लेषण किया कि राजन्ना ने अपने बेटे राजेंद्र की हत्या के प्रयास के बारे में बयान दिया हो सकता है, यह एक गंभीर मामला है। उन्होंने कहा कि सरकार को

तुरंत उन्हें सुरक्षा मुहैया करानी चाहिए और सवाल किया कि सरकार के अंदर क्या चल रहा है। उन्होंने कहा कि यदि कांग्रेस के भीतर यह स्थिति उत्पन्न होती है तो हमें अन्य दलों के नेताओं की स्थिति पर भी गंभीरता से विचार करने की जरूरत है। उन्होंने मांग की कि सरकार हनी ट्रैप मामले की जांच सीबीआई या किसी मौजूदा न्यायाधीश से कराने के लिए तत्काल कार्रवाई करे। उन्होंने कहा कि समय बर्बाद करने या दिन बर्बाद करने का कोई मतलब नहीं है।

बेंगलूरु/शुभ लाभ ब्यूरो। सहकारिता मंत्री के.एन. राजन्ना के बेटे और विधान परिषद सदस्य राजेंद्र राजन्ना ने पुलिस महानिदेशक के समक्ष शिकायत दर्ज करते हुए उन पर हत्या के प्रयास का आरोप लगाया है। राजेंद्र राजन्ना, जिन्होंने गुरुवार को पुलिस महानिदेशक आलोक मोहन को एक लिखित शिकायत सौंपी, शुक्रवार को महानिदेशक की सलाह पर तुमकुरु जिला पुलिस अधीक्षक को एक शिकायत सौंपे। सुबह पुलिस महानिदेशक कार्यालय के निकट पत्रकारों से



बात करते हुए राजेंद्र ने कहा मेरी बेटी का जन्मदिन 16 नवंबर को था। कुछ लोग एक दिन पहले ही घर पर शामियाना लगाने आए थे। जो दो लोग शामियाना लगाने के बहाने आये थे, वे मुझ पर हमला करने या मेरी हत्या करने की साजिश का हिस्सा थे। लेकिन उनके प्रयास सफल नहीं हुए। 15

नवंबर को घटी इस घटना का खुलासा जनवरी में मेरे अपने सूत्रों से प्राप्त ऑडियो के माध्यम से हुआ। ऑडियो में दोनों के बीच बातचीत है। मेरी हत्या की साजिश में शामिल दो आरोपियों को 5 लाख के बदले में मुझे मारने को कहा गया था। उन्होंने कहा कि उन्होंने शिकायत के साथ यह

ऑडियो भी डीजी को सौंप दिया है। उन पर कोई हनीट्रैप नहीं था। ऐसा कोई प्रयास नहीं किया गया है। केवल हत्या के प्रयास का मामला पाया गया। प्रारंभ में, हत्या के प्रयास को गंभीरता से नहीं लिया गया। लेकिन हाल के घटनाक्रमों को देखते हुए, अब ऐसी स्थिति उत्पन्न हो गई है जिसे गंभीरता से लिया जाना चाहिए। उन्होंने कहा कि इसलिए वह मुख्यमंत्री की सलाह पर शिकायत दर्ज करा रहे हैं। मेरे घर में सीसीटीवी है। कौन-कौन इसे जांचने आया था? उन्होंने कहा कि

वह उनके उद्देश्यों की भी जांच करेंगे। सहकारिता मंत्री राजन्ना पहले ही बयान जारी कर कह चुके हैं कि वे दो बार हनीट्रैप में फंस चुके हैं। राजन्ना ने इस संबंध में गृह मंत्री से अपील की है। अनुरोध डीआईजी को भेज दिया गया। संभव है कि सीआईडी को वहां से जांच करने को कहा गया हो। सीआईडी अधिकारियों ने सुबह मंत्री के सरकारी आवास जयमहल स्थित गेट्स हाउस का निरीक्षण किया। उन्होंने कहा कि पुलिस को इस बात की जानकारी मिल गई है कि घर में कौन-कौन है।



भाजपा ने विधायक बसनगौड़ा पाटिल यतनाल को छह साल के लिए किया निष्कासित

बंगलूरु/शुभ लाभ ब्यूरो। भाजपा विधायक बसनगौड़ा पाटिल यतनाल को पार्टी अनुशासन का बार-बार उल्लंघन करने और पूर्व मुख्यमंत्री बी एस येदियुरप्पा सहित वरिष्ठ नेताओं के खिलाफ विवादास्पद टिप्पणी करने के कारण छह साल के लिए पार्टी से निष्कासित कर दिया गया है। पार्टी की केंद्रीय अनुशासन समिति ने बुधवार शाम को जारी एक पत्र में निष्कासन की घोषणा की। यह निर्णय 10 फरवरी को भेजे गए कारण बताओ नोटिस के जवाब में यतनाल की समीक्षा के बाद लिया गया। पिछली चेतावनियों के बावजूद, समिति ने पाया कि उन्होंने पार्टी अनुशासन का

उल्लंघन जारी रखा। समिति ने अपने आदेश में कहा अच्छे आचरण के आश्वासन के बावजूद, आपने बार-बार पार्टी के मानदंडों का उल्लंघन किया है। निष्कासन तुरंत प्रभावी हो गया, जिससे यतनाल को पार्टी के सभी पदों से हटा दिया गया। अनुशासन समिति के सचिव ओम पाठक द्वारा हस्ताक्षरित आदेश ने भाजपा के भीतर कई आंतरिक विवादों का समापन किया। यतनाल ने हाल ही में कन्नड़ अभिनेता राव के बारे में एक अभद्र टिप्पणी करके विवाद खड़ा कर दिया था, जिन्हें इस महीने की शुरुआत में बंगलूरु में सोने की तस्करी के मामले में गिरफ्तार किया गया था। उनकी



टिप्पणियों के बाद हाई ग्रांडेस पुलिस स्टेशन में उनके खिलाफ एफआईआर दर्ज की गई। विधायक के मुखर स्वभाव और बार-बार उकसावे के कारण पार्टी के भीतर शर्मिंदगी पैदा हुई। उनकी आल-चेचना केवल बाहरी लोगों तक ही सीमित नहीं थी, बल्कि उनके पार्टी सहयोगियों

तक भी फैली हुई थी। निष्कासन नोटिस मिलने से एक दिन पहले, यतनाल ने अपनी ही पार्टी के नेतृत्व पर सवाल उठाते हुए कहा था, मैंने किसी को नहीं लूटा, किसी के बारे में बुरा नहीं कहा और किसी का घर नहीं तोड़ा। मैंने पार्टी विरोधी गतिविधियों में भाग नहीं लिया। उनकी टिप्पणियों को पार्टी नेताओं की परोक्ष आलोचना के रूप में देखा गया। निष्कासन पर प्रतिक्रिया देते हुए, यतनाल ने दावा किया कि वंशवाद की राजनीति और भ्रष्टाचार के खिलाफ बोलने के कारण उन्हें निशाना बनाया जा रहा है। उन्होंने एक्स पर लिखा पार्टी ने वंशवाद की राजनीति, भ्रष्टाचार और पार्टी

के भीतर सुधारों के खिलाफ बोलने के लिए मुझे छह साल के लिए निष्कासित कर दिया है। मैंने एक व्यक्ति के शासन के खिलाफ बात की और उत्तरी कर्नाटक के विकास की मांग की। पार्टी ने मुझे 'सच्ची बात कहने' के लिए पुरस्कृत किया है। उन्होंने आगे भाजपा नेतृत्व पर निहित स्वार्थों के कारण उन्हें दरकिनार करने का आरोप लगाया। उन्होंने कहा कुछ निहित स्वार्थों ने अपने एजेंडे को सफलतापूर्वक आगे बढ़ाने में अपनी भूमिका निभाई है। मुझे निर्लंबित करने का फैसला भ्रष्टाचार, पारिवारिक राजनीति, उत्तरी कर्नाटक के विकास और हिंदुत्व के खिलाफ मेरी लड़ाई को नहीं रोकेगा।

बुजुर्ग महिला की सोने की चैन चुराने के आरोप में व्यक्ति गिरफ्तार

उडुपी/शुभ लाभ ब्यूरो। कोटा पुलिस ने एक व्यक्ति को घर में घुसकर 92 वर्षीय महिला से सोने की चैन चुराने के आरोप में गिरफ्तार किया है। महिला का परिवार मंदिर में गया हुआ था।

आरोपी की पहचान प्रवीण कुमार शेठ्टी (38) के रूप में हुई है। वह मन्नूर का रहने वाला है। उसे हिरासत में ले लिया गया है। उसके पास से चोरी की गई 25 ग्राम की सोने की चैन चुराने की गई है। घटना 20 मार्च की रात को हुई, जब मन्नूर कोडकूर में रहने वाली बुजुर्ग महिला घर पर अकेली थी। धारवाड़ के व्यवसायी श्रीधर सहित उसका परिवार

अपने घर के पास एक मंदिर में कार्यक्रम में शामिल होने गया था, तभी आरोपी ने घर में घुसकर चैन चुरा ली। जांच के दौरान पुलिस को पता चला कि प्रवीण कुमार शेठ्टी, जिसकी आपराधिक पृष्ठभूमि है, मंदिर मेले के लिए इलाके में आया था।

मोबाइल नेटवर्क डेटा और अन्य सबूतों के विश्लेषण सहित आगे की जांच के बाद, अपराध का पता उसी से लगाया गया। पुलिस ने यह भी बताया कि मूल रूप से मन्नूर का रहने वाला आरोपी लगभग दस वर्षों तक हैदराबाद में रहा था, जहां उसके खिलाफ कई आपराधिक मामले दर्ज थे।

बसनगौड़ा पाटिल यतनाल का निष्कासन दुर्भाग्यपूर्ण है, लेकिन इसे वापस लिया जाएगा: रमेश जारकीहोली

बेलगावी/शुभ लाभ ब्यूरो। भाजपा विधायक और पूर्व मंत्री रमेश जारकीहोली, जिन्हें राज्य भाजपा में विद्रोही नेताओं में से एक माना जाता है, ने गुरुवार को कहा कि बसनगौड़ा पाटिल यतनाल का निष्कासन दुर्भाग्यपूर्ण है, लेकिन इसे जल्द ही वापस लिया जाएगा। उन्होंने संवाददाताओं से कहा कि उन्हें नहीं लगता कि यतनाल को इसलिए निष्कासित किया गया क्योंकि उन्होंने राज्य भाजपा अध्यक्ष बी.वाई. विजयेंद्र और उनके पिता और पूर्व सीएम बी.एस. येदियुरप्पा की आलोचना की थी। मुझे यकीन है कि ऐसा इन नेताओं की आलोचना के कारण नहीं हुआ है। मैंने भी अतीत में कई बार विजयेंद्र की आलोचना की है। लेकिन मेरे खिलाफ कोई कार्रवाई नहीं हुई है। उन्होंने कहा कि उन्हें नहीं पता कि यतनाल को क्यों निष्कासित किया गया। हालांकि, हम सभी ईंसान हैं और हम सभी गलतियाँ करते हैं। हो सकता है कि हमने कोई गलती की हो, हो सकता है कि यतनाल ने कोई गलती की हो। हमें नहीं पता कि गलती क्या थी, लेकिन मुझे यकीन है कि इसे माफ कर दिया जाएगा और यतनाल को पार्टी में फिर से शामिल किया जाएगा। राजनीति में इस तरह के उतार-चढ़ाव आम बात है। यहां तक कि ग्रहण के दौरान सूर्य का चेहरा भी ढक जाता है। विजयेंद्र की आलोचना के बारे में पूछे जाने पर उन्होंने कहा कि वे अब भी अपने पुराने बयानों पर कायम हैं। मैं अपने बयानों से पीछे नहीं हटूंगा, लेकिन अब मैं कोई और टिप्पणी नहीं करूंगा। उन्होंने कहा कि राज्य भाजपा के सभी बागी नेताओं ने यतनाल के पीछे एकजुट होने और पार्टी आलाकमान से अपने फैसले पर पुनर्विचार करने का आग्रह करने का



फैसला किया है। उन्होंने कहा मुझे विश्वास है कि निष्कासन रद्द कर दिया जाएगा। उन्होंने कहा कि उन्हें यतनाल को पार्टी से निकाले जाने के बारे में पहले कुछ नहीं पता था। विद्रोही शुरुआत को बंगलूरु में मिलने और यतनाल को पार्टी हाईकमान को अपने फैसले पर पुनर्विचार करने के अनुरोध के साथ एक पत्र भेजने के लिए मनाएंगे। लेकिन हमारी कोई प्रतिनिधिमंडल नई दिल्ली ले जाने की योजना नहीं है। कुछ मीडिया हाउस कह रहे हैं कि यतनाल के दोस्तों और पार्टी के सहयोगियों ने उन्हें छोड़ दिया है। लेकिन यह सच नहीं है। यतनाल अकेले नहीं हैं। हम सब उनके साथ हैं। यतनाल एक संवेदनशील व्यक्ति हैं और वे अभी दर्द में हैं। लेकिन फिर, हमने उनसे चुप रहने और अब किसी के खिलाफ कोई बयान नहीं देने का आग्रह किया है। हम पार्टी हाईकमान को बताएंगे कि वे एक निस्वार्थ नेता हैं और पार्टी को उनके नेतृत्व से लाभ होगा। मुझे यकीन है कि वे सुनेंगे। उन्होंने कहा कि अपील राष्ट्रीय नेताओं से की जाएगी, न कि राज्य नेताओं से। बैठक कुमार बंगारप्पा के घर में होने की संभावना है। उन्होंने यह भी कहा कि पुनर्विचार करने का आग्रह करने का

सवाल ही नहीं है। हम भाजपा में बने रहेंगे। हम आगामी चुनावों में 28 एमपी सीटों और सभी विधानसभा सीटों के लिए लड़ेंगे। बंगलूरु की बैठक में हम पार्टी को मजबूत करने के लिए अपने विश्वास और प्रतिबद्धता की पुष्टि करेंगे। उन्होंने कहा कि उन्होंने इस मुद्दे पर एक राष्ट्रीय नेता से बात की थी, लेकिन विस्तृत जानकारी देने से इनकार कर दिया। उन्होंने इस बात पर टिप्पणी करने से इनकार कर दिया कि क्या निष्कासन यतनाल के खिलाफ साजिश का हिस्सा था, और कहा कि साजिश के पीछे का व्यक्ति महत्वपूर्ण नहीं है। मुझे पता था कि यतनाल को निष्कासन का सामना करना पड़ेगा। मुझे थोड़ा-बहुत अंदाजा था कि उन पर कार्रवाई होगी। लेकिन हमें लगा कि कार्रवाई टाल दी जाएगी। अब जब ऐसा हो गया है, तो हम इस पर कोई टिप्पणी नहीं करना चाहते। यतनाल एक बड़े समुदाय के प्रभावशाली नेता हैं। यह दुखद है कि उन्हें निष्कासित कर दिया गया है। लेकिन मैं पार्टी के फैसले पर सवाल उठाने वाला कोई बड़ा नेता नहीं हूँ। मैं केवल पार्टी की अनुशासन समिति से फैसले पर पुनर्विचार करने का आग्रह करूंगा।

यतनाल को भाजपा से निकाले जाने पर सोशल मीडिया पर प्रशंसकों में आक्रोश



बंगलूरु/शुभ लाभ ब्यूरो। तेजतर्रार विधायक बसनगौड़ा पाटिल यतनाल को भाजपा से छह साल के लिए निष्कासित किए जाने से उनके प्रशंसक नाराज हैं। इससे बड़ी संख्या में ऐसे लोग भी नाराज हो गए हैं जो हिंदुत्व के नाम पर भाजपा का समर्थन करते थे। वे सभी ट्विटर पर अपनी नाराजगी जाहिर कर रहे हैं। भाजपा हिन्दुओं से है, न कि हिन्दू भाजपा से। बसन गौड़ा यतनाल को आज समझौतावादी राजनेताओं और वंशानुगत राजनेताओं ने भले ही कुचल दिया हो, लेकिन हिंदुओं की एकता को कुचला नहीं जा सकेगा। इसके अलावा सभी भाजपा कार्यकर्ताओं से आह्वान किया गया है कि सभी स्वाभिमानी कार्यकर्ता सामूहिक रूप से इस्तीफा देकर सामने आएँ। हिंदुत्व समर्थक भाजपा कार्यकर्ताओं और पदाधिकारियों ने मांग की है कि वे इस्तीफा देकर चले जाएँ। कर्नाटक सिविल इंजीनियर्स एसोसिएशन के ट्विटर अकाउंट ने यतनाल के समर्थन में टूट किया। जिसमें कहा गया कि हम हमेशा यतनाल का समर्थन करेंगे, जो छात्रों के साथ अन्याय होने पर भ्रष्ट केपीएससी के खिलाफ हमारे साथ खड़े रहे। भाजपा का मानना है कि न्याय के पक्ष में खड़े नेता को पार्टी से निष्कासित करना उचित नहीं है। अपने निष्कासन पर प्रतिक्रिया देते हुए यतनाल ने कहा यह सत्यवत के लिए समय नहीं है। समृद्धि बुरे लोगों के लिए है। यदि आप अच्छा करते हैं, तो यह बुरा करने का समय है। यह उन लोगों के लिए अकाल का समय है जो सब कुछ जानते हैं। यह धर्म का पालन करने का समय है। कर्म पापियों के लिए बहुत खुशी का समय है। उन्होंने एक श्लोक लिखा है, जिसमें कहा गया है, यह सत्यवादियों के लिए समय नहीं है। जैसे ही यतनाल के निष्कासन का आदेश जारी हुआ, भाजपा कार्यकर्ताओं ने बसनगौड़ा पाटिल के गृह निर्वाचन क्षेत्र विजयपुरा में पटाखे फोड़कर जश्न मनाया। इस बीच, विजयेंद्र ने सोशल मीडिया पर कोई भी समारोह आयोजित न करने की अपील की है, लेकिन विजयपुरा के कार्यकर्ताओं ने उनकी अपील पर ध्यान नहीं दिया है। पूर्व निगम सदस्य उमेश वंदाला के नेतृत्व में जश्न मना रहे कार्यकर्ताओं ने शहर के शाहनगर स्थित कालिकादेवी मंदिर में विशेष पूजा की। उन्होंने घोषणा की कि भाजपा पर लगा कलंक मिट गया है।

सरकार ने इस राज्य में कानून व्यवस्था का मकबरा बना दिया : पी. राजीव

बंगलूरु/शुभ लाभ ब्यूरो। भाजपा के प्रदेश महासचिव पी. राजीव ने कहा कि विधान परिषद के एक सदस्य की जान को खतरा होना चिंता का विषय है। अगर हत्या की साजिश या हत्या का प्रयास हुआ है तो आम लोग यही कह रहे हैं कि इस सरकार ने इस राज्य में कानून व्यवस्था का मकबरा बना दिया है। मल्लेश्वरम स्थित भाजपा प्रदेश कार्यालय जगन्नाथ भवन में मीडिया से बातचीत में उन्होंने कहा कि एमएलसी राजेंद्र और उनके पिता राजना राजेंद्र है कि वे हनी ट्रैप के बारे में लिखित शिकायत दर्ज कराएंगे। जब हनीट्रैप मामला उनके इर्द-गिर्द घूमने लगा तो राजेंद्र की अपनी बात से पलटने के लिए आलोचना की गई। अब, यदि वे नया मोड़ ले रहे हैं और शिकायत कर रहे हैं कि मेरी हत्या की साजिश थी, तो वे सच को छिपा रहे हैं। मुझे ऐसा लगता है कि वे राज्य के लोगों का ध्यान भटकाने की कोशिश कर रहे हैं। यह सरकार



जांच एजेंसियों का इस हद तक दुरुपयोग कर रही है कि अगले दो दिन में वे किसी निर्दोष व्यक्ति को लाकर जेल में डाल देंगे। उन्होंने इस सरकार पर आरोप लगाया कि उसने मंत्री द्वारा लगाए गए प्रमुख आरोपों की जांच को कभी भी तार्किक निष्कर्ष तक नहीं पहुंचाया। किसी को जनता के सामने दिखाने के लिए गिरफ्तार करना, आवश्यकतानुसार उसका बयान दर्ज करना और एक निर्दोष व्यक्ति को जेल भेजना, यही सब हो रहा है। इस राज्य में राजेंद्र के बयान का शिकार कौन होगा? उन्होंने कहा कि इस मामले में राज्य को इंतजार करना होगा और देखना होगा। उन्होंने शिकायत की कि सरकार जांच एजेंसियों का दुरुपयोग कर रही है।

सरकार ने उगादी से पहले नंदिनी दूध की कीमत में 4 रुपये की बढ़ोतरी को दी मंजूरी



बंगलूरु/शुभ लाभ ब्यूरो। कर्नाटक सरकार ने नंदिनी दूध की कीमतों में 4 रुपये प्रति लीटर की बढ़ोतरी को मंजूरी दे दी है। उम्मीद है कि 30 मार्च को उगादी तय्यार से कुछ दिन पहले इस कदम से उपभोक्ताओं पर असर पड़ेगा। गुरुवार को कैबिनेट की बैठक में यह फैसला कर्नाटक मिल्क फेडरेशन (केएमएफ) और किसान संगठनों की मांगों के बाद लिया गया। इस बढ़ोतरी के साथ, नंदिनी दूध के एक लीटर वाले नीले पैकेट की कीमत अब 44 रुपये से बढ़कर 48 रुपये हो जाएगी। इस बढ़ोतरी से राज्य भर के होटलों और मिठाई की दुकानों में चाय, कॉफी और डेयरी आधारित उत्पादों की कीमत बढ़ने की संभावना है। सरकार पर दूध की कीमतों में संशोधन करने का दबाव था, किसान समूहों ने शुरू में 5 रुपये प्रति लीटर की वृद्धि की मांग की थी। हालांकि मुख्यमंत्री सिद्धामैया ने पहले इस बढ़ोतरी का विरोध किया था, लेकिन अब कैबिनेट ने इसे हरी झंडी दे दी है। यह फैसला मेट्रो और आरटीसी बस किराए में वृद्धि के साथ-साथ बिजली दरों में संशोधन के लिए सरकार की हाल ही में हुई आलोचना के बीच लिया गया है। इस महीने की शुरुआत में पशुपालन मंत्री के. वेंकटेश ने पुष्टि की थी कि मूल्य संशोधन आसन्न था। उन्होंने वित्तीय बाधाओं का हवाला देते हुए कहा कि सरकार पर दूध उत्पादकों को सब्सिडी के रूप में 656.07 करोड़ रुपये बकाया हैं, जिससे 9.04 लाख से अधिक लाभार्थी प्रभावित हैं। जबकि किसानों ने 10 रुपये प्रति लीटर की बढ़ोतरी की मांग की थी, मुख्यमंत्री के साथ चर्चा के बाद अंतिम वृद्धि 4 रुपये पर सीमित कर दी गई थी। कर्नाटक राज्य रायता संघ और ग्रीन क्रिगेड सहित किसान संगठन फरवरी से ही विरोध प्रदर्शन कर रहे हैं, जिसमें खरीद मूल्य में कम से कम 50 रुपये प्रति लीटर की वृद्धि के साथ-साथ 10 रुपये प्रति लीटर का अंतरिम समर्थन मूल्य भी मांगा जा रहा है। नंदिनी दूध की कीमतों में आखिरी संशोधन जून 2024 में हुआ था, जब सरकार ने प्रति पैकेट 50 मिलीलीटर अतिरिक्त जोड़ते हुए कीमत में 2 रुपये प्रति लीटर की वृद्धि की थी। उस कदम की भी आलोचना हुई थी।

रियल एस्टेट एजेंट की हत्या की साजिश में पत्नी और सास गिरफ्तार



बंगलूरु/शुभ लाभ ब्यूरो। शहर की पुलिस ने 37 वर्षीय रियल एस्टेट एजेंट की हत्या के मामले को सुलझा लिया है, जिसमें उसकी 19 वर्षीय पत्नी और उसकी मां को इस भ्रू्र अपराध की साजिश रचने के आरोप में गिरफ्तार किया गया है। पीड़ित लोकनाथ सिंह की हत्या 22 मार्च की शाम को सोल-देवनहल्ली के बीजीएस लेआउट में एक निर्माणाधीन इमारत के पास की गई थी। शुरुआती जांच में कारोबारी प्रतिद्वंद्विता का संकेत मिला, लेकिन पुलिस को जल्द ही हत्या के पीछे एक चौकाने वाला व्यक्तिगत प्रतिशोध का पता चला। अधिकारियों के अनुसार, सिंह की पत्नी यशस्विनी ने कुछ महीने पहले अपने माता-पिता की मर्जी के

खिलाफ उससे शादी की थी। हालांकि, जल्द ही वैवाहिक तनाव सामने आ गया, यशस्विनी को उस पर बेवफाई का शक हुआ। वह अंततः अपने पैतृक घर वापस चली गई। 22 मार्च को, उसने सिंह को बंगलूरु के पास एक मीटिंग में फुसलाया और उसके साथ सोल-देवनहल्ली चली गई। वहां, उसने कथित तौर पर उसके खाने में नींद की गोलियां मिला दीं, जबकि उसकी मां हेमा बाई उनके पीछे-पीछे चल रही थी। जब सिंह को नींद आने लगी, तो दोनों ने कथित तौर पर चाकू से उसकी गर्दन पर जानलेवा हमला कर दिया। मामला सुलझने के बाद आरोपियों को न्यायिक हिरासत में भेज दिया गया है।

औद्योगिक क्षेत्र के विस्तार के लिए आवश्यक बुनियादी ढांचा उपलब्ध कराएं: उडुपी डीसी

उडुपी/शुभ लाभ ब्यूरो। उपायुक्त (डीसी) डॉ. के. विद्याकुमारी ने अधिकारियों को जिले में चिन्हित औद्योगिक क्षेत्रों के लिए भूमि अधिग्रहण प्रक्रिया में तेजी लाने और नए उद्योगों की स्थापना को सुगम बनाने का निर्देश दिया।



वे मणियाल के राजथारी में डीसी कार्यालय में औद्योगिक स्पंदन समिति की बैठक, जिला स्तरीय एकल खिड़की समिति की बैठक और निर्यात संवर्धन समिति की बैठक की अध्यक्षता करते हुए बोल रही थीं। नए औद्योगिक क्षेत्रों के निर्माण के लिए विभिन्न तालुकों में भूमि की पहचान पहले ही कर ली गई है। उन्होंने कहा कि कर्नाटक औद्योगिक क्षेत्र विकास बोर्ड (केआईएडीबी) को इन भूमियों का अधिग्रहण करना चाहिए और बिजली, सड़क और जल निकासी व्यवस्था जैसे आवश्यक बुनियादी ढांचे प्रदान करना चाहिए, ताकि नए उद्योगों की स्थापना और लोगों के लिए

रोजगार के अवसर सुनिश्चित हो सके। नए औद्योगिक क्षेत्र के निर्माण के लिए, हेबरी तालुक के केरेबेट्टे गांव (31.28 एकड़) और शिवपुरा गांव (45.75 एकड़) में 77.03 एकड़ निजी भूमि का पहले ही पूरा मुआवजा दिया जा चुका है और अधिग्रहण किया जा चुका है। हालांकि, 36.56 एकड़ सरकारी भूमि के लिए मंजूरी अभी भी लंबित है। उन्होंने कहा कि वन विभाग के अधिकारियों को यह सत्यापित करना चाहिए कि यह भूमि पारिस्थितिकी-संवेदनशील क्षेत्र के अंतर्गत आती है या नहीं। शिवल्ली औद्योगिक क्षेत्र में, बिना आवश्यक अनुमति या दस्तावेज के अनधिकृत आरएमसी (रेडी-

मिक्स कंक्रिट) गतिविधियाँ संचालित की जा रही हैं। उन्होंने निर्देश दिया कि संबंधित मालिकों को नोटिस जारी किए जाएँ और इस बात पर जोर दिया कि डॉ. सरोजिनी महिषी रिपोर्ट के अनुसार स्थानीय रोजगार के अवसर प्रदान किए जाने चाहिए। बेलापु औद्योगिक क्षेत्र के लिए, उन्होंने निर्देश दिया कि सड़क निर्माण को सुविधाजनक बनाने के लिए पहुँच मार्ग के विस्तार के लिए आवश्यक छोटी भूमि अधिग्रहण प्रक्रिया को जल्दी से पूरा किया जाना चाहिए। उन्होंने यह भी निर्देश दिया कि मियारू औद्योगिक क्षेत्र में प्रत्येक औद्योगिक इकाई को स्थानीय जल की कमी को दूर करने के लिए

वर्षा जल संचयन को लागू करना चाहिए। उन्होंने कहा कि जिले में वर्तमान में 22 निर्यात-उन्मुख इकाइयाँ हैं, और विदेशी निर्यात को प्रोत्साहित करने और बढ़ाने के प्रयास किए जाने चाहिए। बैठक में उद्योग विभाग के संयुक्त निदेशक नारायण की नायक, केआईएडीबी विकास अधिकारी श्रीनिवासमूर्ति, लघु उद्योग संघ के जिला अध्यक्ष हरीश कुंदर, जिला उद्योग केंद्र के उप निदेशक सीताराम शेठ्टी, जिला कौशल विकास अधिकारी अरुण की, शिवमोग्गा केएसएसआईडीसी के सहायक महाप्रबंधक नागभरण केपी, लघु उद्योग उद्यमी और अन्य विभागीय अधिकारी उपस्थित थे।

ईमानदारी से अपने कर्तव्यों का निर्वहन करें : योगी

283 आयुष डॉक्टरों को दिए गए नियुक्ति पत्र

लखनऊ, 27 मार्च (एजेंसियां)।

मुख्यमंत्री योगी आदित्यनाथ के नेतृत्व में पिछले 8 वर्षों में पारदर्शी और निष्पक्ष भर्ती प्रक्रिया के जरिए युवाओं को नई पहचान और वैश्विक मंच प्रदान किया गया है। इसी कड़ी में गुरुवार को लखनऊ के लोक भवन में आयोजित एक भव्य समारोह में सीएम योगी ने आयुष विभाग और गृह विभाग के लिए उत्तर प्रदेश लोक सेवा आयोग (यूपीएससी) एवं उत्तर प्रदेश अधीनस्थ सेवा चयन आयोग (यूपीएसएससी) द्वारा चयनित 283 चिकित्सा अधिकारियों और कनिष्ठ प्रयोगशाला सहायकों को नियुक्ति पत्र वितरित किए। इस दौरान सीएम योगी ने नवचयनित अभ्यर्थियों को संबोधित करते हुए कहा कि देश की सेवा नारों या भाषणों से नहीं, बल्कि ईमानदारी से अपने कर्तव्यों का निर्वहन करने से होती है। उन्होंने नवचयनितों से अपील की कि वे पूरी तत्परता और पारदर्शिता के साथ अपने दायित्वों का निर्वहन करें, ताकि उत्तर प्रदेश देश की अग्रणी अर्थव्यवस्था बनने की दिशा में तेजी से आगे बढ़ सके।

इस समारोह में उत्तर प्रदेश लोक सेवा आयोग और उत्तर प्रदेश अधीनस्थ सेवा चयन आयोग द्वारा निष्पक्ष और पारदर्शी भर्ती प्रक्रिया के तहत चयनित 283 अभ्यर्थियों को नियुक्ति पत्र प्रदान किए गए। इनमें आयुष विभाग के 163 चिकित्सा अधिकारी, 2 रीडर (आयुर्वेद), 19 प्रोफेसर, 3 प्रवक्ता (होम्योपैथी) और गृह विभाग के तहत विधि विज्ञान प्रयोगशाला (एफएसएल) के 96 कनिष्ठ प्रयोगशाला सहायक शामिल हैं। नियुक्ति पत्र पाकर सभी नवचयनित अभ्यर्थियों के चेहरे खिल उठे। उन्होंने अपने अनुभव साझा करते हुए सीएम योगी की पारदर्शी और निष्पक्ष चयन प्रक्रिया की



जमकर सराहना की। सीएम योगी ने इस अवसर पर यूपीएससी और यूपीएससी को शासन की मंशा के अनुरूप भर्ती प्रक्रिया को ईमानदारी से संपन्न करने के लिए धन्यवाद दिया और सभी नवचयनित अभ्यर्थियों को बधाई दी।

सीएम योगी ने अपने संबोधन में पिछले 8 वर्षों की उपलब्धियों की चर्चा करते हुए कहा कि पिछले 8 वर्षों में हमने प्रदेश में 8.30 लाख युवाओं को सरकारी नौकरियां दी हैं। अगर यह नियुक्तियां सुचिता और पारदर्शिता के साथ नहीं होतीं, तो ये सभी मामले कोर्ट में लंबित हो जाते और एक भी भर्ती पूरी नहीं हो पाती। उन्होंने कहा कि इन 8 वर्षों में 1,56,000 पुलिसकर्मियों की भर्ती की गई, 60,200 पुलिसकर्मियों की भर्ती प्रक्रिया हाल ही में पूरी हुई है, और साथ ही बड़ी संख्या में शिक्षकों की नियुक्ति भी की गई है। अन्य विभागों में भी इसी तत्परता के साथ भर्ती प्रक्रिया को आगे बढ़ाया गया। सीएम योगी ने कहा कि आज जब प्रशिक्षित और दक्ष कार्मिक शासकीय सेवा का हिस्सा

बनते हैं, तो कार्य पद्धति में तेजी आती है। यही वजह है कि उत्तर प्रदेश आज बीमारू राज्य नहीं, बल्कि देश की अर्थव्यवस्था का प्रोथ इंजन बनकर उभरा है।

सीएम योगी ने 2017 से पहले की प्रदेश की स्थिति और पूर्ववर्ती सरकारों पर हमला बोलते हुए कहा कि 8 वर्ष पहले यूपीएससी, यूपीएसएससी और पुलिस भर्ती बोर्ड की कार्य पद्धति पर गंभीर सवाल उठते थे। हाई कोर्ट से लेकर सुप्रीम कोर्ट तक याचिकाएं लंबित रहती थीं। तत्कालीन सरकार और आयोगों की कार्य पद्धति पर माननीय न्यायालय ने भी सवाल खड़े किए थे। उस समय उत्तर प्रदेश को बीमारू राज्य कहा जाता था, लेकिन असल में बीमारू तत्कालीन व्यवस्था थी। अनिर्णय की स्थिति के कारण समाज का हर तबका तबाह था। उन्होंने कहा कि आज सरकार की तत्परता, सुचिता और पारदर्शिता के परिणामस्वरूप उत्तर प्रदेश नए भारत का नया उत्तर प्रदेश बनकर उभरा है, जो देश की अर्थव्यवस्था को सपोर्ट करने के लिए तैयार है।



सीएम योगी ने आयुष विभाग में नियुक्त चिकित्सा अधिकारियों को संबोधित करते हुए कहा कि आयुष, आयुर्वेद, होम्योपैथी और अन्य पारंपरिक चिकित्सा पद्धतियां भारत की प्राचीन विरासत का हिस्सा हैं। प्रधानमंत्री मोदी ने इन पद्धतियों को बढ़ावा देने के लिए अलग मंत्रालय बनाया और आज इसके परिणाम देखने को मिल रहे हैं। उन्होंने कहा कि उत्तर प्रदेश में एक आयुष विश्वविद्यालय की स्थापना हो चुकी है। वर्तमान में 2,114 आयुर्वेद, 254 यूनानी और 1,585 होम्योपैथी चिकित्सालय संचालित हो रहे हैं। लखनऊ और पीलीभीत में निर्माणाधीन आयुष चिकित्सालयों का कार्य अंतिम चरण में है। 15 जनपदों में 50 सैना वाले इंटीग्रेटेड आयुष हॉस्पिटल शुरू हो चुके हैं, जबकि 3 जनपदों में निर्माण कार्य प्रगति पर है। इसके साथ ही 1,034 आयुष्मान् आरोग्य मंदिर स्थापित किए गए हैं और 225 आयुष चिकित्सालयों में योग व वेलनेस सेंटर शुरू किए गए हैं।

सीएम योगी ने आयुष के क्षेत्र में हेल्थ

दूरिज्म की संभावनाओं पर जोर देते हुए कहा कि उत्तर प्रदेश में शुद्ध वातावरण और प्रचुर जल संसाधन हेल्थ टूरिज्म के लिए अनुकूल हैं। हमने धार्मिक टूरिज्म में उत्तर प्रदेश को नंबर एक बनाया है, अब हेल्थ टूरिज्म में भी इसे शीर्ष पर ले जाएंगे। आयुष हॉस्पिटल और वेलनेस सेंटर इसके नए केंद्र बन सकते हैं। उन्होंने चिकित्सा अधिकारियों से अपील की कि वे आयुर्वेद की प्राचीन पद्धतियों और दादी के नुस्खों को संरक्षित करें और लोगों को प्राकृतिक खेती व संतुलित जीवनशैली के प्रति जागरूक करें।

मुख्यमंत्री योगी आदित्यनाथ ने एफएसएल लेब के 96 कनिष्ठ प्रयोगशाला सहायकों को नियुक्ति पत्र वितरित करते हुए कहा कि जुलाई 2024 में लागू तीन नए कानूनों में एफएसएल लेब की भूमिका अहम है। किसी भी पीड़ित को समय से न्याय मिले और अपराधी को सजा दिलाने के लिए साक्ष्य जरूरी हैं। उन्होंने बताया कि पहले प्रदेश में केवल 4 एफएसएल लेब थीं, अब 12 हैं और 6 निर्माणाधीन हैं। हर रेंज स्तर पर

एफएसएल लेब स्थापित करने और हर जनपद में 2-2 मोबाइल लेब उपलब्ध कराने की योजना है। इसके साथ ही उत्तर प्रदेश स्टेट फॉरेंसिक इंस्टीट्यूट की स्थापना की गई है, जहां डिप्लोमा और डिग्री कोर्स शुरू किए गए हैं। सीएम योगी ने कहा कि अगले 10 वर्षों में इस इंस्टीट्यूट से निकलने वाले छात्रों के लिए देश-दुनिया में नौकरी की कमी नहीं होगी।

सीएम योगी ने आस्था और विरासत के सम्मान से रोजगार सृजन की बात करते हुए कहा कि महाकुंभ की सफलता में सभी विभागों के कार्मिकों की मेहनत दिखी। 45 दिनों के इस आयोजन में दुनिया भर से लोग आए और इसकी तारीफ की। उन्होंने बताया कि काशी, अयोध्या, चित्रकूट, गोरखपुर, नैमिषारण्य, मथुरा-वृंदावन और सुख तीर्थ जैसे क्षेत्रों में आस्था के सम्मान से लाखों लोगों को रोजगार के नए अवसर मिले हैं। सीएम योगी ने कहा कि जब हम अपनी विरासत पर गर्व करते हैं, तो दुनिया उससे जुड़ती है। पहले लोग योग को हेथ दृष्टि से देखते थे, लेकिन आज 193 देश विश्व योग दिवस मनाते हैं।

सीएम योगी ने आजमगढ़ का उदाहरण देते हुए कहा कि पहले आजमगढ़ के नौजवानों को होटल या धर्मशाला में जगह नहीं मिलती थी, लेकिन आज वहां से एफएसएल लेब के लिए टेक्निकल स्टाफ का चयन हो रहा है। आजमगढ़ में महाराज सुहेलदेव विश्वविद्यालय, एयरपोर्ट और बेहतर कनेक्टिविटी के साथ एक नई पहचान बन रही है। उन्होंने कहा कि पहले सरकारें पहचान का संकट खड़ा करती थीं, लेकिन आज हमारी सरकार युवाओं को नई पहचान के साथ वैश्विक मंच पर स्थापित कर रही है।

कम पानी में अधिक रकबे की सिंचाई परियोजना लागू होगी

हमीरपुर, महोबा और ललितपुर में खेतों में लगे स्प्रिंकलर

लखनऊ, 27 मार्च (एजेंसियां)।

हर खेत को पानी उपलब्ध कराने के साथ ही योगी सरकार पर ड्रॉप मोर क्रॉप की ओर भी अग्रसर है। सरकार की मंशा स्प्रिंकलर और ड्रिप जैसी अपेक्षाकृत दक्ष सिंचाई प्रणालियों को प्रोत्साहन देकर सिंचाई के लिए उपलब्ध पानी के बेहतर प्रबंधन से सिंचन क्षमता को बढ़ाना है। इसके लिए सरकार ड्रिप और स्प्रिंकलर जैसी सिंचाई की सक्षम विधाओं पर 80 से 90 फीसद तक अनुदान देती है। लाखों किसानों ने इसका लाभ किया है। इन विधाओं के प्रयोग के नतीजे भी दूरगामी होंगे। पानी बचेगा। साथ ही पानी को भूगर्भ जल से ऊपर खींचने वाली ऊर्जा भी परंपरागत सिंचाई जिसमें पूरे खेत को पानी से भरा जाता है उससे होने वाली फसलों की क्षति भी नहीं होगी। बराबर से जस्तूरत के अनुसार बीज और पौधों को पानी मिलने से उनका अंकुरण (जर्मिनेशन) और बढ़वार (ग्रोथ) भी अच्छी होगी। असमतल भूमि पर भी इनका प्रयोग संभव होना अतिरिक्त लाभ होगा। इस सबका असर बढ़ी उपज और इसी अनुसार किसान की बढ़ी आय के रूप में दिखेगा। किसानों की यही खुशहाली डबल इंजन सरकार की मंशा भी है। अगर ऐसा हुआ तो उपलब्ध सिंचाई सुविधाओं से ही सिंचन

क्षमता डेढ़ गुना से अधिक हो जाएगी। इन विधाओं को लोकप्रिय और अधिक प्रभावी बनाने के लिए सरकार इजरायल सरकार से भी सहयोग ले सकती है। इस बाबत इजरायल के राजदूत से मुलाकात के दौरान मुख्यमंत्री योगी आदित्यनाथ की उनसे इस बाबत बात भी हो चुकी है। खेतीबाड़ी से संबंधित कुछ सेंटर ऑफ एक्सिलेंस को इसका मॉडल भी बनाया गया है। पानी के लिहाज से सबसे संकटग्रस्त बुंदेलखंड से इसकी पहल भी हो चुकी है। कम पानी में अधिक रकबे की सिंचाई के लिए बतौर मॉडल सरकार तीन स्प्रिंकलर परियोजनाओं पर काम कर रही है। इनमें मसगांव चिह्नी (हमीरपुर) कुलपहाड़ (महोबा) और शहजाद (ललितपुर) परियोजनाएं शामिल हैं। बाद में सिंचाई की अन्य परियोजनाओं को भी स्प्रिंकलर से जोड़े जाने की भी योजना है। खेत-तालाब योजना के तहत निर्मित तालाबों को भी सरकार स्प्रिंकलर से जोड़ेगी।

उल्लेखनीय है कि प्रधानमंत्री सिंचाई परियोजना की मदद से योगी सरकार ने सरयू नहर परियोजना, अर्जुन सहायक परियोजना तथा बाण सागर परियोजना को जनता को समर्पित कर प्रदेश के सिंचाई क्षेत्र में मील

का पत्थर स्थापित किया है। इन बड़ी परियोजनाओं को लेकर योगी के आठ वर्ष के कार्यकाल में छोटी, बड़ी कुल 976 परियोजनाएं पूरी हुईं या प्रस्थापित की गई हैं। इस सबका नतीजा यह रहा कि प्रदेश में करीब 48.32 लाख हेक्टेयर अतिरिक्त सिंचन क्षमता सृजित हुई। इससे लगभग 185.33 लाख किसान लाभान्वित हुए। 2017 में प्रदेश में कुल सिंचित क्षेत्र का रकबा 82.58 लाख हेक्टेयर था। आठ वर्षों में यह बढ़कर 133 लाख हेक्टेयर हो गया। किसानों के व्यापक हित, फसल आच्छादन का रकबा और उपज बढ़ाने के लिए किए गए इस प्रयास का ही नतीजा है कि आज यूपी देश का इकलौता राज्य है जहां उपलब्ध भूमि के 76 फीसद हिस्से पर खेती हो रही है और कुल भूमि का करीब 86 फीसद हिस्सा सिंचित है।

सिंचन क्षमता बढ़ाने का यह सिलसिला अभी जारी है। मध्य गंगा नगर परियोजना फेज दो, कनहर सिंचाई परियोजना और रोहिन नदी पर महाराजगंज में बैराज बनाने का काम जारी है। इन परियोजनाओं के पूरा होने से करीब 5 लाख हेक्टेयर अतिरिक्त सिंचन क्षमता सृजित होगी। साथ ही इससे सात लाख किसानों को भी लाभ होगा।

मिर्जापुर के विकास की गति कई गुना बढ़ चुकी है : योगी आदित्यनाथ

सेवा, सुरक्षा और सुशासन के 8 वर्ष कार्यक्रम में बोले सीएम योगी

मिर्जापुर/लखनऊ, 27 मार्च (एजेंसियां)।

उत्तर प्रदेश सरकार की सेवा, सुरक्षा और सुशासन की नीति के 8 वर्ष पूर्ण होने के अवसर पर आज मिर्जापुर के बीएलजे ग्राउंड में आयोजित कार्यक्रम में मुख्यमंत्री योगी आदित्यनाथ सम्मिलित हुए। इस अवसर पर केंद्रीय मंत्री अनुप्रिया पटेल और जल शक्ति मंत्री स्वतंत्र देव सिंह के साथ अन्य पदाधिकारी व जनप्रतिनिधियों ने भी कार्यक्रम में सहभागिता की। कार्यक्रम में अवसर पर मुख्यमंत्री योगी आदित्यनाथ ने मिर्जापुर को आस्था और अर्थव्यवस्था के मूलमंत्र के माध्यम से विकास के एक्सप्रेस - वे से जोड़ने की बात कही।

उन्होंने अपने उद्बोधन में कहा कि मां विंध्यावासिनी का आशीर्वाद और डबल इंजन सरकार मिर्जापुर के विकास की स्पीड कई गुना बढ़ चुकी है। इस अवसर पर उन्होंने अपने 8 वर्षों के शासन काल में मिर्जापुर में हुए विकास कार्यों के बारे में बताया साथ ही आगामी परियोजनाओं का लोकार्पण और शिलान्यास भी किया। इस अवसर पर उन्होंने एक प्रदर्शनी का अवलोकन कर व सरकार की ओर चलाई जा रही विभिन्न योजनाओं



के लाभार्थियों को सम्मानित भी किया।

मुख्यमंत्री योगी आदित्यनाथ, आज मां विंध्यावासिनी के धाम, मिर्जापुर में प्रदेश सरकार के 8 वर्ष पूरे होने उपलक्ष्य में चलाये जा रहे त्रिदिवसीय कार्यक्रम के समापन अवसर पर पहुंचे थे। मुख्यमंत्री ने कार्यक्रम स्थल पर पहुंच कर सबसे पहले जिले के ओडीओपी उत्पाद और अन्य विकास कार्यों की प्रदर्शनी का अवलोकन किया। इसके बाद उन्होंने जिले के विकास को समर्पित कई नवीन परियोजनाओं का लोकार्पण भी किया। केंद्रीय मंत्री अनुप्रिया पटेल और प्रदेश के जल शक्ति मंत्री स्वतंत्र देव सिंह के साथ मंच साझा करते हुए मुख्यमंत्री ने सरकार की ओर से चलाई जा रही विभिन्न परियोजनाओं के लाभार्थियों को प्रमाण पत्र व सम्मान पत्र वितरित

किये। साथ ही उन्होंने जिले की आंगनबाड़ी कार्यकर्त्रियों को नियुक्ति पत्र तथा पीएम व सीएम आवास योजना के लाभार्थियों को आवास की चांभी के साथ सीएम युवा उद्यमी योजना के लाभार्थी को 5 लाख रुपए का चेक भी दिया। साथ ही मुख्यमंत्री बाल सेवा योजना के तहत लैपटॉप और टैबलेट का वितरण किया और दिव्यांग बच्चों को ब्रेल किट व हियरिंग किट भी वितरित की। कार्यक्रम की शुरुआत केंद्रीय मंत्री अनुप्रिया पटेल के स्वागत उद्बोधन के साथ हुई। उन्होंने अपने उद्बोधन में मुख्यमंत्री योगी आदित्यनाथ को मिर्जापुर के लिए पिछले 8 वर्षों में किये गये विकास कार्यों के लिए धन्यवाद ज्ञापन किया साथ ही जिले में एक सिरेमिक पार्क और एक केन्द्रीय विद्यालय की मांग



मुख्यमंत्री योगी आदित्यनाथ ने मिर्जापुर की जनता को संबोधित करते हुए मां विंध्यावासिनी और गंगा मैया की जयकार का उद्बोध करते हुए कहा कि मिर्जापुर की धरा को मां विंध्यावासिनी का आशीर्वाद प्राप्त है और अब जबकि प्रदेश में डबल इंजन की सरकार है मिर्जापुर के विकास की रफ्तार को कोई नहीं रोक सकता। उन्होंने बताया कि असीम संभावनाओं से युक्त मिर्जापुर जो 2017 के पहले उपेक्षा का शिकार था आज हमारी सरकार विंध्य एक्सप्रेस-वे के माध्यम से मिर्जापुर की कनेक्टिविटी प्रयागराज, वार-गणसी से लेकर पूर्वांचल एक्सप्रेस-वे से जुड़ने के बाद विकास के हाई-वे जुड़ जाएगा। प्रदेश सरकार के प्रयास से आज आपके जिले में मेडिकल कॉलेज का निर्माण हो चुका है जल्द ही मिर्जापुर में

स्नातक और परास्नातक की शिक्षा के लिए विश्वविद्यालय का निर्माण भी पूरा हो जाएगा। मुख्यमंत्री ने अपने उद्बोधन में कहा कि मिर्जापुर के युवा को आने वाले समय में रोजगार के लिए जिले से बाहर नहीं जाना पड़ेगा। उन्होंने मिर्जापुर की कारीगरी और उत्पादों को प्रोत्साहित करने के लिए सरकार की ओडीओपी योजना का विस्तार करने की मंशा जाहिर की। उन्होंने मिर्जापुर में पीतल की कारीगरी के साथ चुनार की पत्थर की नक्काशी को भी प्रोत्साहित करने के लिए सहयोग देने का कहा। साथ ही उन्होंने सरकार द्वारा चलाई जा रही सीएम युवा उद्यमी योजना के तहत युवाओं और महिलाओं को 5 लाख रुपए तक के लोन के माध्यम से लघु उद्योग स्थापित कर रोजगार के अवसर पैदा करने पर जोर दिया।

अवैध ई-रिक्शा और ऑटो के खिलाफ 1 से 30 अप्रैल तक चलेगा अभियान

लखनऊ, 27 मार्च (एजेंसियां)।

मुख्यमंत्री योगी आदित्यनाथ के निर्देश के बाद परिवहन विभाग अवैध ई-रिक्शा व ऑटो वालों के खिलाफ कार्रवाई को तेज करने जा रहा है। इसके लिए, परिवहन विभाग की तरफ से राजधानी लखनऊ समेत सभी जनपदों में पहली से 30 अप्रैल तक विशेष अभियान चलाया जाएगा। इस

विषय में परिवहन आयुक्त ने अभियान की सफलता के लिए समस्त पुलिस आयुक्त, जिलाधिकारी व वरिष्ठ पुलिस अधीक्षक को पत्र लिखा है।

मुख्यमंत्री योगी आदित्यनाथ ने बीते रविवार को कानून व्यवस्था के संबंध में बैठक ली थी। इसमें सीएम योगी ने निर्देश दिया था कि टैपो, ई-रिक्शा चालकों का प्राथमिकता के साथ



वेरीफिकेशन कराया जाए। उन्होंने इस

बात को लेकर भी विशेष रूप से फोकस किया था कि प्रदेश में नाबालिग वाहन न चलाए। किरायेदारों का भी वेरीफिकेशन कराया जाए तथा ओव-रलोडिंग को जीरो प्वाइंट पर ही रोका जाए। इसके लिए जनपदों में गठित टास्क फोर्स में परिवहन विभाग के अधिकारियों को भी शामिल किया जाए। इन सभी निर्देशों के पालन और

उचित क्रियान्वयन के लिए परिवहन विभाग द्वारा अप्रैल माह में विशेष वाहन न चलाए। किरायेदारों का भी आयुक्त ब्रजेश नारायण सिंह ने बुधवार को समस्त जिलाधिकारियों, पुलिस आयुक्त व एसएसपी/एसपी को पत्र लिखा। उन्होंने पत्र में लिखा मुख्यमंत्री के निर्देश पर अप्रैल-अवैध ई-रिक्शा व ऑटो के विरुद्ध विशेष चेकिंग

अभियान चलाया जाएगा। इसके लिए पहली अप्रैल से 30 अप्रैल तक परिवहन विभाग व पुलिस विभाग द्वारा संयुक्त अभियान चलाकर कार्यवाही की जाए। साथ ही, नाबालिगों द्वारा वाहन संचालन न हो, इसका भी विशेष ध्यान रखा जाए।

परिवहन आयुक्त ब्रजेश नारायण सिंह ने इस संबंध में गुरुवार को विभागीय

अधिकारियों की बैठक भी ली। कानून व्यवस्था व राजस्व के दृष्टिगत उन्होंने समस्त अपर परिवहन आयुक्त समेत जनपदों के आरटीओ व एआरटीओ को निर्देश दिया कि जनपद स्तर पर अभियान चलाया जाए। इसकी नियमित मॉनिटरिंग हो तथा इस कार्रवाई की रिपोर्ट प्रति सप्ताह शुक्रवार को उपलब्ध कराना सुनिश्चित कराया जाए।

30 मार्च से शुरू होगा विक्रम नव संवत्सर

शुभ संयोग में शुरू होगा हिंदू नववर्ष 2025

हिंदू धर्म में नव वर्ष विक्रम संवत् चैत्र शुक्ल प्रतिपदा तिथि से आरंभ होता है। इस बार 30 मार्च 2025 से नव विक्रम संवत्सर 2082 आरंभ होगा। साथ ही इस दिन से ही चैत्र नवरात्रि भी आरंभ होती है। इस नवसंवत्सर 2082 को सिद्धार्थ नामक संवत्सर के रूप में जाना जाएगा। पाल बालाजी ज्योतिष संस्थान जयपुर जोधपुर के निदेशक ज्योतिषाचार्य डा. अनीष व्यास ने बताया कि चैत्र शुक्ल प्रतिपदा में रविवार 30 मार्च को नए संवत्सर 2082 का आरंभ ग्रह-गोचरों के शुभ संयोग में होगा। इस दिन शाम 6:14 बजे तक रेवती नक्षत्र फिर अश्विनी नक्षत्र विद्यमान रहेगा। मीन लग्न सुबह 06:26 बजे तक रहेगा फिर मेष लग्न का आरंभ होगा। मीन राशि में इस दिन पांच ग्रह के मौजूद होने से पंचग्रहीय योग बनेगा। मीन राशि में सूर्य, बुध, राहु, शनि और शुक्र ग्रह विद्यमान होंगे। केतु कन्या राशि में, देवगुरु बृहस्पति वृष राशि में तथा मंगल मिथुन राशि में रहेंगे। हालांकि अंग्रेजी कैलेंडर के अनुसार नए साल की शुरुआत 01 जनवरी से होती है, लेकिन नया हिंदू वर्ष चैत्र माह के शुक्ल पक्ष की प्रतिपदा से होती है और सभी व्रत-त्योहार हिंदू कैलेंडर की तिथियों के आधार पर ही मनाया जाता है। इस बार नया हिंदू नववर्ष विक्रम संवत् बहुत ही खास रहेगा।

ज्योतिषाचार्य डा. अनीष व्यास ने बताया कि इस वर्ष आकाशीय मंडल में 2082 संवत् की यदि मंत्रिमंडल की बात करें, संवत् के राजा और मंत्री सूर्य होंगे। वहीं अन्न-धन, खनिज व धातु के स्वामी बुध, खाद्य पदार्थों के स्वामी मंगल होंगे। वहीं सेनापति का कार्यभार शनि संभालेंगे और संवत्सर के वाहन घोड़ा होगा। इस विक्रम संवत् का नाम सिद्धार्थ होगा। इस सिद्धार्थ संवत् के राजा- सूर्य, मंत्री- सूर्य, सस्येश- बुध, दुर्गेश- शनि, धनेश- मंगल, रसेश- शुक्र, धान्येश- चन्द्र, नीरसेश- बुध, फलेश- शनि, मेघेश- सूर्य होंगे। रविवार 30 मार्च 2025 को शाम 6:14 बजे तक रेवती नक्षत्र फिर अश्विनी नक्षत्र विद्यमान रहेगा। मीन लग्न सुबह 06:26 बजे तक रहेगा फिर मेष लग्न का आरंभ होगा। मीन राशि में इस दिन पांच ग्रह के मौजूद होने से पंचग्रहीय योग बनेगा। मीन राशि में सूर्य, बुध, राहु, शनि और शुक्र ग्रह विद्यमान होंगे। केतु कन्या राशि में, देवगुरु बृहस्पति वृष राशि में तथा मंगल मिथुन राशि में रहेंगे।

नव संवत्सर विक्रम संवत् - 2082
नव संवत्सर आरंभ - 30 मार्च 2025



प्रतिपदा तिथि आरंभ - 29 मार्च शाम 4:27 बजे से
प्रतिपदा तिथि समाप्त - 30 मार्च दोपहर 12:49 बजे तक
हिंदू नववर्ष पर शुभ योग

रविवार 30 मार्च 2025 को शाम 6:14 बजे तक रेवती नक्षत्र फिर अश्विनी नक्षत्र विद्यमान रहेगा। मीन लग्न सुबह 06:26 बजे तक रहेगा फिर मेष लग्न का आरंभ होगा। मीन राशि में इस दिन पांच ग्रह के मौजूद होने से पंचग्रहीय योग बनेगा। मीन राशि में सूर्य, बुध, राहु, शनि और शुक्र ग्रह विद्यमान होंगे। केतु कन्या राशि में, देवगुरु बृहस्पति वृष राशि में तथा मंगल मिथुन राशि में रहेंगे।

राजा और मंत्री सूर्य

संवत् के राजा और मंत्री सूर्य होंगे। वहीं अन्न-धन, खनिज व धातु के स्वामी बुध, खाद्य पदार्थों के स्वामी मंगल होंगे। वहीं सेनापति का कार्यभार शनि संभालेंगे और संवत्सर के वाहन घोड़ा होगा। इस विक्रम संवत्

का नाम सिद्धार्थ होगा। इस सिद्धार्थ संवत् के राजा-सूर्य, मंत्री- सूर्य, सस्येश- बुध, दुर्गेश- शनि, धनेश-मंगल, रसेश- शुक्र, धान्येश- चन्द्र, नीरसेश- बुध, फलेश- शनि, मेघेश- सूर्य होंगे।

भैरव प्रश्न

जयजननी जगदीश्वरी तू जग की प्रतिपाल। बियासी संवत् फल कही श्रीमुख से सब हाल। भवानी उतर सुनले भैरव प्रेम से मैं समझावूँ तोया। राजामंत्री देखतां मध्यम संवत् होय। सौम्यग्रहों ने वर्ष में लिये चार अधिकारी। राजा-मंत्री मेध का रवि ने लिया है भार। धान्याधिप शिशिराज है रसाधिप है भृगुदेव। मंगल धन के देव है दुर्ग-फल के शनिदेव। एक धन की हानि करे दुर्ग करे शनिभेद। राजा और शनि की नहीं बने दूजा कर दे छेद।

प्रजा सुखी मंगल करे रोहिणी संधि बास। समय निवासो वैश्यपर संवत् बंधाये आस। रस नीरस और सस्य की जग में हो भरमार। जलतृण के दो स्तम्भ है प्रजा में जै जै कार। सिद्धार्थी संवत्सर का फल सिद्धार्थवत्सरे भूयो ज्ञानवैराग्ययुक्त प्रजाः। सकलावसुधाभातिबहस्यस्यार्थवृष्टिभिः ॥ सिद्धार्थी अथवा सिद्धार्थ वर्ष में प्रजा ज्ञान, वैराग्य से युक्त होती है। सम्पूर्ण पृथ्वी पर प्रसन्नता रहती है और जल-अन की वृद्धि होती है। प्रतिकूल जलवायु के बाद भी धान्यादि का श्रेष्ठ उत्पादन होगा।

राजा रवि का फल

अल्पवृष्टि, धान्य फल दुग्ध का उत्पादन कम होगा। जनता को पीड़ा, चोर-अशिश की बाधा व शासकों को कष्ट होगा। दुग्धरू पशुओं की क्षमता में कमी आयेगी। धान्य, गन्ना आदि

फसलों, वृक्षों पर फल-पुष्पादि का उत्पादन कम होगा। जनता में क्रोध, उतेजना, कलह व नेत्र विकार बढ़ेंगे। यथा :- सूर्ये नृपे स्वल्पजलाक मेघाः स्वल्पं धान्यमल्पफलाक्ष वृक्षाः। स्वस्यं पयो गोषु जनेषु पीडा चौराप्रिबाधा निधनं नृपाणाम् ॥

मन्त्री रवि का फल

जनता में रोग, चोर व राज का भय होगा। अन्न का प्रचुर उत्पादन, गम्भीर रोगों से जनता अस्त होगी। पेयजल, गुड़, दूध, तेल, ईख, फल, सब्जियों, चीनी इत्यादि रसयुक्त वस्तुओं की कमी से इनके भाव बढ़ेंगे। जनता मंहगाई से त्रस्त होगी। यथा :- नृपभयं गदतोऽपि हि तस्करात्प्रचुर धान्य धानानिमहीतलं। रसचयं हि समर्पतं तदा रविरमात्यपदं हि समागतः ॥

जिस वर्ष राजा व मन्त्री दोनों पद एक ही ग्रह को मिल जाये तो उस वर्ष राजनेता निरंकुश होकर मनमानी करते हैं। अग्रिकाण्ड, भूकम्प आदि प्राकृतिक प्रकोप व सामाजिक उपद्रव से जनता त्रस्त होती है। वर्षा की कमी से गर्मी का प्रकोप बढ़ेगा। जनक्रोश की घटनाएँ बढ़ेंगी। नेताओं के मनमुटाव बढ़ेंगे। अनाज, फलों, सब्जियों व धान्यादि की पैदावार कम होगी। चोरी, डकैती, लुटमार, अग्रिकाण्ड, गम्भीर रोग, नेत्र-विकार, पित्तजन्य रोग से जनता त्रस्त होगी। अनाज आदि के भाव बढ़ेंगे, जिससे मुनाफाखोर लाभान्वित होंगे। यथा: स्वयं राजा स्वयं मन्त्री जनेषु रोगपीडा चौराप्रि, शंकाविग्रहभयं च नृपाणाम् ॥

हिंदू कलेंडर 2082 के अनुसार मास


1. चैत्र मास, 2. वैशाख मास, 3. ज्येष्ठ मास, 4. आषाढ़ मास, 5. श्रावण मास, 6. भाद्रपद मास, 7. आश्विन मास, 8. कार्तिक मास, 9. मार्गशीर्ष मास, 10. पौष मास, 11. माघ मास, 12. फाल्गुन मास.



डॉ. अनीष व्यास
भविष्यवक्ता और कुण्डली विश्लेषक
पाल बालाजी ज्योतिष संस्थान, जयपुर-जोधपुर
मो. 9460872809

हे प्रभु, मेरा साथ दो!

रोजाना सुबह 10 मिनट ये एक मंत्र जपने से बदल जाएगी आपकी किस्मत!



हे प्रभु, मुझे ही क्यों ये बीमारी या दुख मिला! जब व्यक्ति लगातार बीमारी और दुखों से घिरा रहता है तो व्यक्ति सफलता पाने के मार्ग से कई बार भटक जाता है। जब हम दुखी होते हैं तो हम अक्सर भगवान से शिकायत करते हैं। हालांकि, कई बार भगवान देरी से ही सही लेकिन, अपने भक्तों की सुनते जरूर हैं। प्रेमानंद जी महाराज ने एक ऐसा सरल उपाय बताया है जिसे रोजाना सुबह 10 मिनट करने से आपकी किस्मत बदल सकती है।

रोजाना सुबह करें बस ये काम बदल जाएगी किस्मत

प्रेमानंद जी महाराज कहते हैं कि जिस व्यक्ति को रोग रहित होना है शोक रहित होना है उसके लिए सिर्फ एकमात्र उपाय है। जिसे व्यक्ति के कम से कम रोजाना सुबह 10 मिनट करना होगा। कृष्णाय वासुदेवाय हरये परमात्मने, प्रणतः क्लेशनाशाय गोविन्दाय नमो नमः गोविंद को नमस्कार करें और पुकारो कृष्ण, कृष्ण गोविंद, राधा राधा का जप करें। निश्चित जन्म जन्म के अशुभ नष्ट हो जाएंगे। शरीर रोग नष्ट हो जाएगा, आप संव्य पर सुखी हो जाएंगे ऐसा अद्भुत सुख मिलेगा आप कृत्य हो जाओगे। लेकिन,

जब आप इस मार्ग में कदम रखेंगे तो असत्य वृत्तियों का त्याग करना होगा। प्रेमानंदजी आगे कहते हैं कि बस यहीं सब फैल हो जाते हैं। वह ऐसा शॉर्टकट दुंदुबते हैं कि कुछ हम पाप आचरण से कमाएँ जैसे हम आपको दे दें तो आप नहीं संभाल लें। प्रेमानंद जी कहते हैं कि ऐसे मलिन आचरण से कमाए गए धन से व्यक्ति को पवित्रा प्राप्त नहीं हो सकती है। किसी का आशीर्वाद काम नहीं करेगा तब तक तुम पवित्र नहीं हो जाओगे। प्रेमानंद जी कहते हैं कि जो व्यक्ति मांस, मदिरा का सेवन करता है और हिंसक प्रवृत्ति करता है ऐसे व्यक्ति को भगवान भी माफ नहीं करते हैं। अधर्म आचरण करने वाले को भगवान कहते हैं कि मैं साक्षात् काल रूप से दंड देता हूँ, शरणागत होकर नियम के अनुसार, चलोगे तो भगवान तुम्हें दुलार करेंगे। सिद्धांत से चलोगे तो कभी धोखा नहीं खाओगे। प्रेमानंद जी कहते हैं कि यदि आप भजन नहीं करेंगे तो आपके किसी दुख तो कोई काट नहीं सकता है। प्रेमानंद जी कहते हैं कि गोस्वामी जी का, शास्त्र का अटल आदेश बिना भजन किए व्यक्ति के अशुभ कर्म नष्ट नहीं हो सकते हैं और बिना अशुभ कर्म नष्ट हुए बिना तुम सुखी नहीं हो सकते हैं।

घर में तुलसी के होने से बरसेगी मां लक्ष्मी की कृपा, जानें कब और कहां लगाएं पौधा?

धार्मिक मान्यताओं के अनुसार, तुलसी के पौधे में धन की देवी मां लक्ष्मी का वास माना गया है। लोग इस पौधे की विधिपूर्वक पूजा-अर्चना करते हैं। साथ ही पर तुलसी में जल दिया जाता है। इससे साधक के जीवन में आने वाले दुख और संकट दूर होते हैं। साथ ही आर्थिक तंगी से छुटकारा मिलता है।

ऐसा माना जाता है कि तुलसी को घर में लगाने के लिए नियम का पालन करना बेहद आवश्यक होता है। अगर आप भी तुलसी का पौधा घर में लगाना चाहते हैं, तो ऐसे में आइए हम आपको वास्तु शास्त्र के अनुसार बताएंगे कि किस दिन तुलसी लगाना शुभ माना गया है?

इस दिन लगाएं तुलसी का पौधा

सनातन धर्म में तुलसी की पूजा-अर्चना करने का बेहद महत्व है। धार्मिक मान्यताओं के अनुसार, तुलसी को लगाने के लिए गुरुवार और शुक्रवार का दिन अधिक शुभ माना जाता है। शुभ दिन पर तुलसी लगाने से जीवन में खुशियों का आगमन होता है और हमेशा परिवार में सुख-शांति बनी रहती है। व्यक्ति को शुभ फल की प्राप्ति



होती है।

इस दिशा में लगाएं तुलसी

वास्तु शास्त्र के अनुसार, घर में सुख-समृद्धि के आगमन के लिए तुलसी को उत्तर दिशा में लगाना शुभ माना जाता है। इससे मां लक्ष्मी का आशीर्वाद प्राप्त होता है।

इसके अलावा तुलसी के पौधे को पूर्व दिशा में भी लगा सकते हैं। इस दिशा में तुलसी को लगाने से धन में

अधिक वृद्धि होगी। साथ ही आर्थिक तंगी से छुटकारा मिलेगा।

इस दिन न तोड़ें तुलसी के पत्ते

तुलसी के पौधे में एकादशी और रविवार के दिन जल नहीं देना चाहिए और न ही इसके पत्ते तोड़ने चाहिए। धार्मिक मान्यता के अनुसार, इस गलती को करने से व्यक्ति को मां लक्ष्मी की नाराजगी का सामना करना पड़ सकता है। साथ ही जीवन में कई तरह की समस्या आ सकती है।

इन बातों का रखें विशेष ध्यान

तुलसी के पौधे में जल चढ़ाना शुभ माना गया है, लेकिन इस काम के लिए सूर्योदय के समय को शुभ माना गया है। तुलसी पूजा के दौरान काले रंग के कपड़े को भूलकर भी नहीं पहनना चाहिए और विधिपूर्वक तुलसी की पूजा-अर्चना करनी चाहिए। साथ ही पौधे के आसपास गंदगी न रखें, क्योंकि तुलसी के पौधे में मां लक्ष्मी का वास माना गया है।

बजरंगबली की पूजा का जानें खास महत्व

शनिवार के दिन कई सारे लोग भगवान शनिदेव की पूजा करते हैं। ऐसा इसलिए क्योंकि ये दिन उनके लिए प्रिय होता है।

जिसे भी पंडित जी के द्वारा शनिवार की पूजा बताई जाती है, वो इसी दिन होती है। लेकिन इस दिन भगवान हनुमान जी को भी पूजा जाता है। इस दिन हनुमान जी की पूजा का विशेष फल प्राप्त होता है। लेकिन क्यों इसे लेकर हर किसी के मन में सवाल रहते हैं। चलिए आपको भी बताते हैं कि क्यों शनिवार के दिन बजरंगबली की पूजा की जाती है। हमारी धार्मिक कथाओं के अनुसार एक कहानी काफी चर्चा में रही है। इसके अनुसार एक बार शनिदेव भगवान को लंकापति रावण ने बंदी बना लिया था। हनुमान जी जब माता जानकी जी की खोज के लिए लंका पहुंचे तो उनकी नजर शनिदेव पर पड़ी। जिन्हें लंकापति रावण ने अपने पैरों के नीचे दबा रखा था। उस समय हनुमान जी ने शनिदेव से पूछा की आप यहां कैसे?

इसपर उन्होंने जवाब दिया कि उनको रावण ने बंदी बना लिया है। इसके बाद बजरंगबली ने क्रोध में आकर लंका का दहन किया। साथ ही, शनिदेव को वहां से मुक्त कराया। इस पर शनिदेव ने खुश होकर हनुमान जी को वचन दिया जो कोई भी व्यक्ति इस



दिन आपकी पूजा विधि विधान से करेगा। उसे शनिदोष से मुक्ति मिल जाएगी।

ऐसा कहा जाता है कि अगर आपके ऊपर शनिदोष

है, तो इसे शांत करने के लिए आप हनुमान जी की पूजा करा सकते हैं।

जिनकी कुंडली में शनि का साढ़े साती चल रही है उसे भी हनुमान जी की पूजा का विशेष लाभ प्राप्त होता है।

हनुमान जी को संकट हरण का जाता है। इसलिए भय दूर करने के लिए इनका पूजन किया जाता है। मानसिक और शारिरिक रोगों से मुक्ति के लिए भी इनकी पूजा की जाती है।

पूजा के नियम

अगर आप किसी खास चीज के लिए शनिवार के दिन बजरंगबली की पूजा कर रहे हैं, तो पंडित जी की राय जरूर लें। किसी भी पूजा को करते समय किसी तरह की रोका टोकी न करें।

पूजा आपके घर में हो रही है तो बाहर के लोगों को न बुलाएं।

बजरंगबली को पूजा के बाद चोला जरूर चढ़ाएं। शनिवार के दिन किसी भी पूजा के लिए आप स्वयं मंदिर के पंडित जी को बुलाकर इसे संपन्न करवाएं। साथ ही, बाहर के लोगों को कम आने दें। इससे आपके दोष पर किसी तरह की कोई नजर नहीं लगेगी।



बिजनेसमैन की बेटी से जल्द शादी करेंगे एक्टर प्रभास?

प्रभास की शादी की खबर: सिल्वर स्क्रीन पर सनसनी बन चुके और कृष्ण राजू के वारिस के तौर पर मशहूर प्रभास एक बार फिर सुर्खियों में हैं। इस बार, हैदराबाद के एक नामी बिजनेसमैन की बेटी से उनकी शादी तय होने की खबर है, जिसे अब तक गुप्त रखा गया था, न्यूज 18 तेलुगु की रिपोर्ट। प्रभास ने अपने बेहतरीन अभिनय से प्रशंसकों के दिलों में खास जगह बनाई है, खास तौर पर बाहुबली सीरीज में, जिसके चलते उन्हें दुनियाभर में पसंद किया जा रहा है। हालांकि, उनकी निजी जिंदगी, खासकर उनकी शादी के बारे में चर्चा हमेशा सोशल मीडिया पर चर्चा का विषय रही है। सलमान के बाद, वह 45 साल की उम्र में इंडस्ट्री के सबसे योग्य कुंवारे लोगों में से एक हैं। प्रशंसक उनकी लव लाइफ के बारे में जानने के लिए उत्सुक हैं। अभिनेता अनुष्का शेट्टी के साथ डेटिंग की अटकलों के कारण मीडिया की नजरों में हैं। लेकिन, न तो प्रभास और न ही अनुष्का ने इस खबर की पुष्टि की है। लेकिन, ऐसा लगता है कि अफवाहों खत्म होने का नाम नहीं ले रही हैं।

हाल ही में आई खबरों के अनुसार, बाहुबली स्टार प्रभास जल्द ही शादी करने वाले हैं। हां, और उनकी दुल्हन अनुष्का शेट्टी नहीं हैं। तेलुगु न्यूज 18 की रिपोर्ट के अनुसार, अभिनेता के परिवार ने हैदराबाद के एक व्यवसायी की बेटी के साथ उनकी शादी तय कर दी है। रिपोर्ट के अनुसार, प्रभास के दिवंगत अभिनेता-राजनता चाचा कृष्ण राजू की पत्नी श्यामला देवी उनकी शादी की तैयारियों को देख रही हैं। शादी की इन सभी अफवाहों के बीच, हिंदुस्तान टाइम्स को अभिनेता के कई करीबी सूत्रों से पता चला कि यह खबर झूठी थी।

जी हाँ, आपने सही पढ़ा! प्रभास की टीम ने हैदराबाद के एक व्यवसायी की बेटी से अभिनेता की शादी की खबर का खंडन किया और कहा, यह फर्जी खबर है। कृपया अनदेखा करें। मुंबई में अभिनेता के प्रवक्ता ने भी इस खबर का खंडन किया और इसे फर्जी खबर बताया। प्रभास ने आदिपुरुष में भगवान राम की भूमिका निभाई और कृति सनोन के साथ उनके रोमांटिक संबंध होने की अफवाहों ने सभी का ध्यान खींचा। अभिनेता ने कहा कि वह किसी को डेट नहीं कर रहे हैं।

इस बीच, प्रभास अपनी फिल्म परियोजनाओं में व्यस्त हैं। इक्विफूरी करने के बाद, वे वर्तमान में झूड़ राजा साबफ और झूड़ोजीफ पर काम कर रहे हैं। इसके अलावा, वे संदीप रेड्डी द्वारा निर्देशित एक और बड़ी फिल्म इस्मिरिटफ की शूटिंग शुरू करने के लिए तैयार हैं। फिल्म की लॉन्चिंग उगादि उपहार के रूप में की गई है, जिसकी स्क्रिप्ट और संगीत लगभग अंतिम रूप ले चुके हैं। हालांकि, नियमित शूटिंग शुरू होने में कुछ समय लग सकता है।

आमिर खान ने अपने प्रोडक्शन हाउस का यूट्यूब चैनल आमिर खान टॉकीज लॉन्च करने का किया ऐलान

बॉलीवुड के मिस्टर परफेक्शनिस्ट आमिर खान ने अपने प्रोडक्शन हाउस का यूट्यूब चैनल आमिर खान टॉकीज लॉन्च करने का ऐलान किया है।

आमिर खान ने अपने तीन दशक से भी अधिक अपने शानदार सिने करियर में अपनी फिल्मों से हमेशा लोगों का दिल जीता है। शानदार अभिनय के अलावा, निर्माता के तौर पर भी उन्होंने आमिर खान प्रोडक्शंस के जरिए कई सुपरहिट फिल्में दी हैं, जो सिनेमा की दुनिया में नया मुकाम बना चुकी हैं।

आमिर खान अब यूट्यूब चैनल आमिर खान टॉकीज लॉन्च करने वाले हैं, यह चैनल खासकर उन लोगों के लिए है, जो फिल्मों की दुनिया को करीब से जानना चाहते हैं। यहां परदे के पीछे की अनदेखी कहानियां, शूटिंग के मजेदार किस्से और फिल्मों को लेकर गहरी चर्चाएं देखने को मिलेंगी। फिल्मों



को पसंद करने वालों के लिये यह चैनल किसी तोहफे से कम नहीं होने वाला है। आमिर खान ने अपने यूट्यूब चैनल की घोषणा करते हुए एक वीडियो शेयर किया और लिखा, सिनेमा, कहानियां और

अनफिल्टर्ड मोमेंट्स! हमने ऐसी कहानियां बनाई हैं, जिन पर आप सालों तक हंसे, रोए और सोचे।

अब हम आपको आमिर खान टॉकीज के जरिए सिनेमा की दुनिया में एक नए अंदाज में लेकर आ रहे हैं। जहां स्टोरीटेलिंग और रियलिटी का मिलन होगा। यहां आपको परदे के पीछे के अनदेखे लम्हों से लेकर उन फिल्मों पर गहरी बातचीत तक सब कुछ मिलेगा, जिन्होंने हमें बनाया है।

उल्लेखनीय है कि इस चैनल पर सिर्फ फिल्मों के बनने की कहानी नहीं, बल्कि अभिनेताओं की बातें, ग्रुप डिस्कशन और फिल्ममेकिंग पर खुलकर चर्चा भी होगी। आमिर खान प्रोडक्शंस से जुड़े कलाकार अपने अनुभव बताएंगे, जिससे फैंस को सिनेमा के अंदर की दुनिया को और करीब से समझने का मौका मिलेगा।

संजय दत्त के साथ फिर जोड़ी जमाएंगे सलमान खान

बॉलीवुड के दबंग स्टार सलमान खान, माचो हीरो संजय दत्त के साथ फिर से फिल्मों में जोड़ी जमाते नजर आ सकते हैं। सलमान खान इन दिनों अपनी आने वाली फिल्म सिक्ंदर को लेकर चर्चा में हैं, जो ईद के अवसर पर 30 मार्च को रिलीज हो रही है। सलमान खान ने फिल्म सिक्ंदर की रिलीज से पहले बड़ा ऐलान किया है।

सलमान खान ने ऐलान किया है कि वह संजय दत्त के साथ फिर से काम करने का रहे हैं। हालांकि, सलमान खान ने फिल्म का नाम नहीं बताया है। सलमान खान ने कहा कि फिल्म का अधिकारिक तौर पर बाद में ऐलान किया जाएगा। सलमान खान ने फिल्म की कहानी



के बारे में भी कुछ नहीं कहा है। सलमान खान और संजय दत्त ने मसाजणफ और मचल मेरे भाईजैसी फिल्मों में काम किया है। दोनों अभिनेता अपनी ऑन-स्क्रीन दोस्ती के साथ-साथ ऑफ-स्क्रीन दोस्ती के लिए जाने जाते हैं।

फैंस एक लंबे समय से हिंदी सिनेमा के दो बड़े सितारों संजय दत्त और सलमान खान को एक साथ बिग स्क्रीन पर देखने की आस लगाए बैठे थे। अब उनका ये सपना पूरा होने जा रहा है। सलमान खान और संजय दत्त एक साथ फिर से बिग स्क्रीन पर एक ही फिल्म में धमाल मचाने की तैयारी कर रहे हैं।

सावित्रीबाई फुले का किरदार परदे पर निभाना बड़ी जिम्मेदारी थी : पत्रलेखा

अभिनेत्री पत्रलेखा की अपकमिंग बायोपिक इफुलेफ का ट्रेलर हाल ही में लॉन्च हुआ। फिल्म में अभिनेत्री सावित्रीबाई फुले की भूमिका में हैं। अभिनेत्री ने समाचार एजेंसी आईएनएस से बात की और बताया कि परदे पर सावित्रीबाई फुले का किरदार निभाना, उनके लिए एक बड़ी जिम्मेदारी थी और उनका यह सफर भावनाओं से भरा रहा।

इसे एक परिवर्तनकारी और बेहद प्रेरणादायक अनुभव बताते हुए, पत्रलेखा ने कहा कि समाज सुधारक की भूमिका निभाना उनके लिए बहुत बड़ी जिम्मेदारी थी, उन्होंने उनके संघर्ष, ताकत और विरासत को परदे पर दिखाने का प्रयास किया।

उन्होंने आईएनएस को बताया, जब मुझे इस भूमिका के लिए संपर्क किया गया, मेरे विचार स्पष्ट थे। जब मैंने पहली बार अनंत सर से बात की, तो उन्होंने मुझे स्क्रिप्ट भेजी, जो काफी बड़ी थी। मुझे याद है कि मैंने उन्हें फोन करके कहा था, सर, यह स्क्रिप्ट बहुत बड़ी है। मेरे पास पढ़ने के लिए बहुत कुछ है, लेकिन उन्होंने मुझे आश्वस्त करते हुए कहा कि यह सिर्फ पहला ड्राफ्ट है और वे इसे और बेहतर बनाएंगे। डेढ़ साल बाद, मुझे अंतिम स्क्रिप्ट मिली



और यह खूबसूरती से लिखी गई थी। मैं मना नहीं कर सकी। मुझे बस इतना पता था कि मुझे इसका हिस्सा बनना है।

पत्रलेखा ने सावित्रीबाई फुले के रूप में चुने जाने पर अपनी शुरुआती प्रतिक्रिया के बारे में भी बताया, उन्होंने स्वीकार किया कि वह इतनी महत्वपूर्ण भूमिका निभाने के लिए उत्साहित और चिंतित दोनों थीं। अभिनेत्री ने बताया, ईमानदारी से कहूं तो मैं तुरंत ही इस किरदार की ओर आकर्षित हो गईं। यह सिर्फ एक ऐतिहासिक शख्सियत का किरदार निभाने के बारे में नहीं था, यह साहस की कहानी के बारे में था। जब अनंत सर और मैंने पहली बार बात की, तो मैं ऐसे महत्वपूर्ण व्यक्ति का किरदार निभाने को लेकर चिंतित थी, लेकिन उन्होंने मेरी मदद की।

उन्होंने कहा, अपनी चिंताओं को छोड़ो और बस करो। उस आश्वासन ने मुझे बहुत आत्मविश्वास दिया। बेशक यह चुनौतीपूर्ण था, लेकिन एक बार जब मैं सेट पर गई, तो घबराहट गायब हो गई। फिल्म में सावित्रीबाई का किरदार निभाना उनके लिए कितना चुनौतीपूर्ण था, इस बारे में अभिनेत्री ने कहा, मैं पहले तो काफी चिंतित थी, लेकिन अनंत सर ने मेरी मदद की।

एडवांस बुकिंग में छाई सिक्ंदर, पहले दिन 6 करोड़ का आंकड़ा पार

सलमान खान और रश्मिका मंदाना स्टार मोस्ट अवेटेड फिल्म सिक्ंदर की रिलीज में अब बस चार दिन ही बचे हैं। सिक्ंदर इस ईद के मौके पर 30 मार्च को वर्ल्डवाइड रिलीज होने जा रही है। वहीं, बीती 25 मार्च को फिल्म की एडवांस बुकिंग शुरू हो चुकी है और सिक्ंदर ने एडवांस बुकिंग में मौका मारने का कोई चांस नहीं छोड़ा है। सिक्ंदर ने अपनी एडवांस बुकिंग में पहले दिन कितने रुपये की कमाई की है और फिल्म के पहले दिन के लिए कितना कलेक्शन हुआ है आएं जानते हैं। सलमान खान की सिक्ंदर को एडवांस बुकिंग के पहले दिन दर्शकों का अच्छा रिसांस मिला है। सैकनलिक के अनुसार, सिक्ंदर ने एडवांस बुकिंग के पहले दिन भारत में 67,293 टिकट सेल कर दिए हैं। वहीं, फिल्म सिक्ंदर ने पहले दिन की एडवांस बुकिंग से 1.92 करोड़ रुपये कमा लिए हैं और ब्लैक सीट को मिलाकर फिल्म ने 6.15 करोड़ रुपये का कारोबार कर लिया



है। सिक्ंदर ने एडवांस बुकिंग में 2डी हिंदी और आईमैक्स 2डी से 45,778 रुपये जुटाए हैं। फिल्म सिक्ंदर देशभर की 9110 स्क्रीन पर कब्जा कर लिया है। वहीं, रीजनली सिक्ंदर ने महाराष्ट्र से 1.24 करोड़ रुपये, दिल्ली से 1.11 करोड़ रुपये, राजस्थान 51.08 लाख रुपये, जबकि गुजरात और कर्नाटक से क्रमशः 49.94 लाख रुपये और 28.82 लाख रुपये कमा लिए हैं। कुल मिलाकर सिक्ंदर ने एडवांस बुकिंग में ब्लैक सीट के साथ 6.15 करोड़ रुपये बटोर लिए हैं। फिल्म सिक्ंदर को गजनी के डायरेक्टर

एआर मुरुदास ने डायरेक्ट किया है और फिल्म के निर्माता साजिद नाडियाडवाला हैं। फिल्म की स्टारकास्ट में सलमान खान, रश्मिका मंदाना, काजल अग्रवाल, शरमन जोशी, प्रतीक बब्बर और सत्यराज अहम रोल में हैं। वहीं, कल यानि 27 मार्च को साउथ सिनेमा से मोहनलाल और पृथ्वीराज सुकुमारन की फिल्म एल 2- एम्पुरान रिलीज

हो रही है, जो सिक्ंदर के लिए साउथ के दर्शकों को सीमित कर देगी। साउथ एक्टर पृथ्वीराज सुकुमारन ने सिक्ंदर और एल 2- एम्पुरान के बीच क्लैश पर कहा है कि कोई कंपटीशन नहीं है, सलमान खान के देश के बड़े स्टार हैं, मैं आशा करता हूं कि दोनों ही फिल्में ब्लॉकबस्टर हों, मुझे कोई शिकायत नहीं है अगर 11 बजे एल 2- एम्पुरान देखें और 1 बजे सिक्ंदर। अब देखना होगा कि दर्शकों को कौनसी फिल्म पसंद आती है।

इमरान हाशमी की फिल्म ग्राउंड जीरो का नया पोस्टर रिलीज



बॉलीवुड अभिनेता इमरान हाशमी की फिल्म ग्राउंड जीरो का नया पोस्टर रिलीज कर दिया गया है।

फिल्म ग्राउंड जीरो के निर्माता एक्सेल एंटरटेनमेंट ने इस फिल्म का नया पोस्टर रिलीज कर दिया है, जो फिल्म की एक और दमदार झलक पेश करता है। फिल्म ग्राउंड जीरो का टीजर जल्द ही रिलीज किया जायेगा। पिछले 50 सालों में सीमा सुरक्षा बल (बीएसएफ) के सबसे जबरदस्त ऑपरेशनों में से एक से प्रेरित फिल्म ग्राउंड जीरो में इमरान हाशमी बीएसएफ डिप्टी कमांडेंट नरेंद्र नाथ दुबे के रोल में दिखेंगे। फिल्म में वह दो साल तक चली एक हाई-प्रोफाइल नेशनल सिक्योरिटी इन्वेस्टिगेशन को लीड करते नजर आएंगे। नये पोस्टर में इमरान का जबरदस्त बैटल-रेडी लुक सामने आया है जिसमें वह हथियार धामे, जबरदस्त इंटेंस एक्सप्रेशन के साथ नजर आ रहे हैं।

ग्राउंड जीरो, का निर्माण रिशे सिधवानी और फरहान अख्तर ने एक्सेल एंटरटेनमेंट के बैनर तले किया है।

शानदार है बदनाम का गाना इंजेक्शन, सुनकर नाचने पर हो जाएंगे मजबूर: निक्की तंबोली

बिग बॉस 14 की पूर्व प्रतियोगी और अभिनेत्री निक्की तंबोली हालिया रिलीज फिल्म बदनाम के इंजेक्शन लगा दो गाने के साथ पंजाबी इंडस्ट्री में डेब्यू कर चुकी हैं। अभिनेत्री ने गाने की खूब तारीफ की और बताया कि यह एक ऐसा गाना है, जिसे सुनकर लोग नाचने पर मजबूर हो जाएंगे। प्रोजेक्ट को लेकर अपनी उत्सुकता जाहिर करते हुए निक्की ने कहा, मैं पंजाबी इंडस्ट्री में डेब्यू करने और बदनाम का हिस्सा बनने को लेकर बेहद रोमांचित हूँ! उन्होंने कहा, इंजेक्शन लगा दो मुझे एक ऐसा गाना है, जिसे सुनकर आप नाचने को मजबूर हो जाएंगे और मैं ऐसी शानदार टीम के साथ काम करने के अवसर के लिए बेहद आभारी हूँ। इंजेक्शन लगा दो मुझे गाने को सुनिधि चीहान ने गाया है। रोमांटिक ड्रामा बदनाम फरवरी में रिलीज हुई थी, जिसमें अभिनेता जय रंधावा, जैस्मिन भसीन और मुकेश ऋषि मुख्य भूमिकाओं में हैं। निक्की तंबोली के करियर की बात करें तो उन्होंने एक मॉडल के तौर पर शुरुआत की थी। साल 2019 में रिलीज हुई तेलुगू हॉरर-कॉमेडी फिल्म चिकाती गडिलो चिताकोट्टुड से अभिनय जगत की दुनिया में कदम रखा था। इसके बाद वह तमिल एक्शन-हॉरर फिल्म कंचना 3 में नजर आईं, जिसमें उनके किरदार का नाम दिया है। उनकी तीसरी फिल्म तेलुगू में थियारा मीसमल थी। निक्की ने 2020 में सलमान खान के हिंदी रियलिटी शो बिग बॉस 14 में भी भाग लिया, जहां वह तीसरे स्थान पर रहीं। इसके बाद वह साल 2021 में रोहित शेट्टी के स्टैंड-आधारित रियलिटी शो फियर फैक्टर: खतरों के खिलाड़ी के 11वें सीजन में दिखाई दीं, जिसे दक्षिण अफ्रीका के केप टाउन में फिल्माया गया था। शो में तंबोली 10वें स्थान पर रहीं। रियलिटी शो के अलावा वह कई म्यूजिक वीडियो में भी काम कर चुकी हैं। निक्की साल 2022 में गेम शो द खतरा-खतरा में देखी गईं, जिसे कॉमेडियन भारती सिंह और हर्ष लिबाचिया ने होस्ट किया था। निक्की, नवाजुद्दीन सिद्दीकी के साथ हिंदी फिल्म जोगीरा सारा रा राउ के कॉकटेल लड़ गाने में भी काम कर चुकी हैं। इसके अलावा वह साल 2024 में रियलिटी शो बिग बॉस मराठी सीजन 5 में दिखाई दीं, जहां उनकी मुलाकात सोशल मीडिया इन्फ्लुएंसर अरबाज पटेल से हुई। दोनों खास दोस्त हैं।



